

سون برابر سڳڙا

(علامہ دائود پوٽي جا مضمون ۽ مقالا)



مرتب

ڊاڪٽر انور فگار هڪڙو

سنڌي ٻوليءَ جو بااختيار ادارو، حيدرآباد، سنڌ



سون برابر سڳڙا

(علامہ دائود پوٽي جا مضمون ۽ مقالا)

ترتيب
ڊاڪٽر انور فگار هڪڙو

سنڌي ٻوليءَ جو بااختيار ادارو،
حيدرآباد، سنڌ
۱۹۹۷ع

سنڌي ٻوليءَ جي بااختيار اداري جا سڀ حق ۽ واسطا قائم

ڪتاب:	سون برابر سڳڙا (علامہ دائود پوٽي جا مضمون)
مرتب:	انور فگار هڪڙو
چاپو:	پهريون
سال:	نومبر ۱۹۷۰ع
تعداد:	هڪ هزار
اشاعتي نگران:	امين لغاري
ڪمپوزنگ:	سجاوت علي جتوئي ۽ حسين احمد ميمڻ

قيمت: ۶۰

ملڻ جي هنڌ:

سنڌي ٻوليءَ جو بااختيار ادارو،
سنڌ صوبائي ميوزم، نيشنل هاءِ وي
حيدرآباد، سنڌ

هيءُ ڪتاب سنڌي ٻوليءَ جي بااختيار اداري جي سيڪريٽري تاج جويي، پاڪيزه پرنٽرس حيدرآباد مان ڇپائي، اداري جي آفيس حيدرآباد مان شايع ڪيو.

اوپنا

سائين نياز همايوني صاحب
۽ محترم نواز 'نقش' ناياب منگي صاحب،
جن جي نالي

مون ماروء سين لڌيون، لوئيءَ ۾ لائون،
سون برابر سڳڙا، مون کي ٻانهن ٻڌائون،
عمر جو آئون، پتُ کڻن پرهيان، سومرا!
(شاه)

فهرست

تاج جويو	□ به اکر
حميد سنڌي	□ پيش لفظ
انور فگار هڪٿرو	□ مهاڳ
_____ سنڌي شاعر ۽ سندن شعر (۱)	○
_____ سنڌي شاعري ۽ سندن شعر (۲)	○
_____ سنڌي شاعري	○
_____ قاضي قاضن جا همعصر	○
_____ قديم سنڌي نثر	○
_____ برتن صاحب جي سنڌي ساهت تي نظر	○
_____ سنڌي صورتخطيءَ ۾ سڌارو	○
_____ سنڌي لغت تي ودانن جا رايا	○
_____ ديوان منوهر داس کي جواب	○
_____ ڪاڪي پيرومل کي جواب	○
_____ عقابيل اڪيون يا او قابيل اڪيون	○
_____ اسان جي سنڌي زبان	○
_____ ”سُرھا ڳل“ جي تمھيد	○

□ ڪنهن به قوم جو علم ادب، تاريخ جي جدا جدا عرصن موافق، انهيءَ قوم جي خيالن ۽ جذبن جو آئينو آهي. ڪنهن به خاص عرصي جي تاريخ معلوم ڪرڻ لاءِ اسان کي پهريائين ان عرصي جي علمي ادبي خزاني کي کولڻو پوندو. سن ۽ واقعا، تاريخ جو فقط ٻوٽو ٺاهين ٿا، پر ان جي رنگن ۾ روح تڏهن پوندو، جڏهن منجهس ادبي تاريخ جو ذخيرو ڀريو، جنهن جي رستي اسان کي خبر پوي ته قوم جي قديم فردن جا ڇا ڇا خيال ۽ جذبا هئا، سندن علم جي مراد ڇا هئي، ۽ سندن رهڻي ڪهڻيءَ جا ڪهڙا سرچشما هئا؛ مطلب ته هرڪنهن قوم جي هستي سندس علمي ۽ عملي ذخيري تي مدار رکي ٿي.

افسوس اڍائي هزار ورهيه گذري ويا آهن ته، سنڌ جي تاريخ ۽ علم ادب تي ڪوبه توجهه ڪونه ڏنو ويو آهي. موجوده وقت ۾ ڪي قدر ڪوشش انهيءَ باري ۾ ورتي وڃي آهي، پر اڃا تائين ڪو اهڙو معقول نتيجو ڪونه نڪتو آهي ۽ ڪنهن به پوري روشني نه وڌي آهي. سنڌ جي تاريخ ۽ علمي خزانو هڪ پوريل دفتر ٿي رهندا، جيڪڏهن هرڪو فرد ان جي کوجنا ڪرڻ ۾ بهرو نه وٺندو. سنڌ ملڪ کي هڪ عاليشان تاريخ ۽ علمي خزانو آهي، جو اسان جي اڻڄاڻائيءَ ۽ وڌن جي لاغرڙائيءَ کان ناس ٿي ويو آهي، ۽ جي هينئر به اسين پنهنجون اکيون بيپرواهيءَ ۽ نيم خوابيءَ کان نه کولينداسون ته انهيءَ تاريخ جا رهيل ڪهيل آثار به آهستي آهستي ناپيد ٿي ويندا.

علامہ ڊاڪٽر دائود پوٽو

ٻه اکر

سنڌ جي عظيم محسن، عالمن جي سچ، شاهه لطيف جي ڄاڻو ۽ سنڌ جي اعليٰ تعليمدان ڊاڪٽر عمر بن محمد دائودپوٽي جي اوڻيتاليهين ورسيءَ جي موقعي تي، سنڌي ٻوليءَ جي بااختيار اداري پاران، هن عظيم عالم جا اٺلپ مقالا، جيڪي اسان جي نوجوان ۽ جاکوڙي دوست، محقق ۽ سنڌي شعبي سنڌ يونيورسٽي ڄامشوري جي اُستاد، محترم انور ذڪار هڪڙي ترتيب ڏنا آهن، ڇپائيندي فخر محسوس ڪري رهيا آهيون.

هن مقالن جي اهميت ٻن حوالن کان سنڌ جي علمي ۽ ادبي تاريخ ۾ رهندي. هڪ ته هي مقالا، وقت جي اهم ادبي رسالي ”سنڌوءَ“، سنڌ جي تاريخي حيثيت واري اخبار ”الوحيد“ ۽ سنڌي ادبي برڊ جي جڳ مشهور تماهي رسالي ”مهراڻ“ ۾ ڇپجي، مڃتا ماڻي چڪا هئا؛ ۽ ٻيو ته هنن مقالن ۾ جتي سنڌي شاعريءَ ۽ نثر بابت ابتدائي تاريخي تحقيق ۽ ڄاڻ ڏنل آهي، اُتي سنڌي صورتخطيءَ جي ڏرسٽيءَ ۽ سنڌي لغت بابت شروعاتي بحث ٿيل آهي.

هن مقالن ۾ ڪٿي ڪٿي زبان جي سختي ۽ سقيدي جي نيز نشترن جا وار به محسوس ٿيندا، جيڪي ڊاڪٽر دائودپوٽي صاحب جي همعصر عالمن سرگواسي پيرومل مهرچند آڏواڻيءَ ۽ ٻين تي ٿيل آهن. پيرومل مهرچند، سنڌي زبان جي اوائلي اڏيندڙن مان هڪ آهي، ان جو علمي ادبي پورهيو ۽ خاص ڪري شاهه جي رسالي تي بحث ۽ تنقيدي نقطي نگاهه سنڌ ۾ وڏي علمي حيثيت رکي ٿو، پر ورهاڱي کان اڳ ڪجهه رسالن ۽ اخبارن ۾ ڇپريل بحث جي انداز ۽ طريقي تي نظر وجهجي ٿي ته ان قسم جي تيز تنقيد سپاويڪ لڳي ٿي. ان تيز ۽ تند تنقيد جي باوجود ڏسڻ ۾ ايندو ته ڊاڪٽر دائودپوٽو صاحب، پيرومل مهرچند آڏواڻي صاحب جي علمي حيثيت سان نه رڳو انڪار نه ٿو

ڪري، پر سندس لاءِ احترام جو اظهار هنن لفظن ۾ ڪري ٿو:

”ڪاڪا سائين! اوهان جي ادب ۽ ڪمال لاءِ هرڪنهن کي عزت آهي. اوهان پنهنجي ساري ڄمار سنڌي ساهت جي شيوا ۾ صرف ڪئي آهي. اسان جهڙا اوهان جا ڪُٽيابي سونهن، ۽ اوهان جي اڳيان گوڏا ڪوڙي سبق پڙهن. جيڪڏهن مون جهڙي خام ڳيروءَ کان خطا ٿي ۽ تيزي ۽ هوڙهيائي ڪيم ته به اوهان جهڙي پيرسن تجربڪار کي گهرو هو ته ڏيرج ۽ گنپيرتا ڌاري ها ۽ چوي ها ته ڳرت آهي، جنهن کي اڃا ڇپن تان ڪير نه سڪو آهي، تنهن کي ڪهڙي وراڻي ڏجي.“

انهيءَ عبارت ۾ جتي ڪاڪي جهڙين علمي ادبي شخصيتن جي ادبي پورهيو جي مڃتا موجود آهي، اُتي ڊاڪٽر دائودپوٽي جي سليس، سلوٽي، سادي ۽ مٺي زبان جو رس به محسوس ٿئي ٿو.

خاص ڪري لغت واري حوالي سان علامه صاحب جو بحث ئي آهي، جنهن جي بنياد تي اڳتي هلي سنڌي ٻوليءَ جي ”جامع لغات“ جڙي. اسان سنڌواسين کي ڊاڪٽر دائودپوٽي جهڙن عالمن تي صدين تائين فخر رهندو. سنڌي ٻوليءَ جو هيءُ ادارو علامه صاحب جا هيءُ مضمون ڇپائي، پاڻ کي ڀاڳوان سمجهي رهيو آهي.

اسان پنهنجي دوست انور فگار هڪڙي جا به ٿورائتا آهيون، جنهن هن قسم جو تاريخي ڪتاب سهيڙي اسان جي اداري جي حوالي ڪيو. آخر ۾ آءٌ پنهنجي اداري جي پبليڪيشن آفيسر امين لغاريءَ ۽ محنتي ڪمپيوٽر آپريٽرن، سخاوت علي جتوئي ۽ حسين احمد ميمڻ جو ٿورائتو آهيان، جن آفيس وقت کان پوءِ به ويهي، هي مقالا پڻ ڇپڻ ڏينهن ۾ ڪمپوز ڪري ڏنا.

تاج جويو

سيڪريٽري

سنڌي ٻوليءَ جو بااختيار ادارو

۱۵- نومبر ۱۹۹۷ع

پيش لفظ

شمس العلماء ڊاڪٽر عمر بن محمد دائود پوٽو، سنڌ جي انهن مانائتن ۽ املهه عالمن مان هڪ هو، جن سنڌي ٻوليءَ ۽ ادب جي پيڙهه پختي ڪرڻ ۾ اهم ۽ بنيادي ڪردار ادا ڪيو هو. علامه صاحب، سنڌ جي تعليم، ادب، زبان، لطيفيات، لغت، تصوف، ڪلاسيڪي شاعري، ثقافت، تذڪري ۽ دينيات جي موضوعن تي پنهنجي مثالي تحقيقي ڪمن وسيلي اسان جي ايندڙ نسلن جي راه روشن ڪئي آهي. اهوئي سبب آهي جو سندس ممتاز ۽ بلند ۽ بالا عالمانه حيثيت کي ان وقت جي سرڪار مانائتي انداز سان مڃتا ڏيئي، ”شمس العلماء“ جي خاصي خطاب سان نوازيو. موجوده زماني ۾، سنڌ سرڪار کي به جس هجي، جنهن حيدرآباد ۾ ڊويزنل پبلڪ لئبرريءَ تي شمس العلماء ڊاڪٽر دائود پوٽي جو نيڪ نالو رکيو، جنهن سان گڏيا سڄو سنڌي ادب کي مان ڏنو ويو، ۽ جيڪا لئبرريءَ هن وقت ڪلچر ڊپارٽمينٽ جي هٿ هيٺ ڪم ڪري رهي آهي.

علامه دائود پوٽي، جي لکيل ڪتابن، تحقيقي ڪشالن ۽ گوناگون ادبي خدمتن کان سنڌ جا ادبي حلقا چڱيءَ ريت واقف آهن. ويهارو کن سال اڳ، سنڌ ثقافت کاتي کي چڱي مَن ۾ پيئي، جو علامه صاحب جي لکيل مضمونن کي گڏ ڪري ڪتابي صورت ۾ (”مقالا ۽ مضمون“) عنوان سان شايع ڪيو ويو. ان طرح قيمتي علمي مواد، يڪجا ٿي سگهيو.

اسان جي نوجوان جاکوڙي اديب، محترم ڊاڪٽر انور فگار هڪڙي کي ذهن ۾ سٺي سُهجي آئي، جو هن مخلص ادبي ڪارڪن، علامه صاحب جا اهي پڪڙيل مضمون گڏ ڪري، اسان کي ڏنا، جيڪي ورهاڱي کان اڳ واري دؤر يا ان کان پوءِ جي رسالن ۽ اخبارن (مثلاً

”سندو“، ”الوحيد“ ۽ ”مهران“ ۾ شايع ٿيا هئا. هڪڙي صاحب جي اها جاکوڙ ۽ علمي محبت جس جي حقدار آهي. مون کي اهو لکندي فخر محسوس ٿئي ٿو ته علامه صاحب جي انهن مضمونن جو مجموعو ”سون برابر سڳڙا“ جي عنوان سان سنڌي زبان جي بااختيار اداري پاران اهڙيءَ هڪ سهڻيءَ ساعت جي موقعي تي شايع ڪري رهيا آهيون، جڏهن اٿارٽيءَ پاران ۲۲- نومبر ۱۹۹۷ع تي، علامه صاحب جي ورسِيءَ جو پروگرام، سنڌ ثقافت ۽ سياحت کاتي جي سهڪار سان رٿيو ويو آهي.

”سنڌي زبان جو بااختيار ادارو“ دراصل علامه دائودپوٽي پاران ممتاز عالمن جي علمي خوابن جي تعبير آهي. هن اداري (جنهن ۾ مون کي تازو مئي ۱۹۹۷ع کان چيئرمين جي حيثيت سان ڪم ڪرڻ جو موقعو مليو آهي) پنهنجي قيام کان وٺي جيڪو علمي ڪم ڪيو آهي، سنڌ وارن وٽان ان جي مڃتا اسان لاءِ وڏي حوصلي افزائيءَ جو سبب آهي. منهنجي خوش قسمتي آهي، جو منهنجي سهڪار لاءِ اسان جي نوجوان اديب، تاج جويي وڏي اهتمام سان ڪم شروع ڪيو آهي. جنهن کي سيپٽمبر کان، سيڪريٽريءَ مقرر ڪيو ويو آهي.

هن موقعي تي آءٌ سنڌ جي سمورن علمي حلقن کي يقين ڏيارڻ ٿو چاهيان ته اسان پنهنجي پريور ڪوششن ۽ صلاحيتن سان سنڌي زبان جي بااختيار اداري جي ترقيءَ لاءِ وسان ڪونه گهٽائينداسين.

”سون برابر سڳڙا“ شايع ڪندي، مون کي ڏاڍي دلي خوشي محسوس ٿي رهي آهي، ڇو ته هيءُ هڪ اهڙي باوقار ۽ ممتاز عالم جو قلمي ڪشالو آهي، جنهن جي بابرڪت شخصيت تي، سنڌ جي ايندڙ نسلن جو سلام رهندو.

حميد سنڌي

چيئرمين

سنڌي ٻوليءَ جو بااختيار ادارو

حيدرآباد

۱۱- نومبر ۱۹۹۷ع

مهاڳ

سنڌ ۾ جيتوڻيڪ جديد مغربي تحقيقي کي ڊاڪٽر هوتچند موچند گربخشاڻي، روشناس ڪرايو، ليڪن ان کي صحيح معنيٰ ۾ اڳتي وڌي ۽ وڃڻ ۾ علامه دائود پوٽي جو وڏو ڪردار آهي. ڊاڪٽر دائود پوٽي صاحب، شاھ ڪريم، خواجہ محمد زمان لنواري، واري ۽ ميان عبدالرحيم گرهوڙي تي مشتمل نوعيت جو ڪم ڪري، سندن سوانح، دؤر ۽ ڪلام کي نروار ڪيو، ۽ ان طرح سنڌي ادبي تاريخ جي اهم ڪڙين کي ملائي، پاڻ هڪ وڏي خال کي پريائون.

علامه دائود پوٽي، سنڌ جي تاريخ تي به پائدار ڪم ڪيو. ٻن تاريخي ماخذن ”چچ نامہ“ ۽ ”تاريخ معصومي“ جي جديد طرز تي ايڊيٽنگ، حاشيه نگاري ۽ تقابلي اڀياس، علامه صاحب کي سنڌ ۽ ان وقت جي سڄي هندستان ۾ وڏي مڃتا ڏياري. پوري ننڍي کنڊ ۾ سندن علمي ۽ تاريخي قابليت جي هاڪ ٿي وئي. ان سلسلي ۾ علامه غلام مصطفيٰ قاسمي صاحب لکي ٿو تہ: هڪ دوست خبر ڪئي تہ جڏهن هندستان جي مشهور محقق ۽ دنيا جي وڏي مفسر ۽ عالم مولانا ابوالڪلام آزاد ”تاريخ معصومي“ تي علامه دائود پوٽي جي مقدمي ۽ تعليقات کي ڏٺو، تڏهن فرمائڻ لڳو تہ ”سرزمين سنڌ اڃا به محقق عالمن کان خالي نہ آهي“ (نئين زندگي جون ۱۹۵۸ع ص ۸).

ورهاڱي کان پوءِ سنڌ جي تاريخ تي سنڌي ادبي بورڊ جيڪو ڪم ڪيو آهي، ان جو صحيح معنيٰ ۾ باني مباني علامه دائود پوٽو هو.

مٿي ذڪر ڪيل علمي ۽ ادبي ڪمن کان علاوه ڊاڪٽر صاحب وقت به وقت مختلف مخزنن ۽ رسالن لاءِ مضمون ۽ مقالا پڻ لکيا. اهڙين تحريرن ۽ لکتن جي پنهنجي جاءِ تي گهڻي علمي ساک آهي. رسالي ”نئين زندگي“ ۾ ڇپيل سندن مقالا ۽ مضمون، ڪجهه سال ٿيا تہ خانم خديجه دائود پوٽو صاحبہ مرتب ڪيا ۽ جناب حميد آخوند صاحب جي سعي سان ”شاھ عبداللطيف ڀٽ شاھ ثقافتي مرڪز“ (نومبر ۱۹۷۸ع ۾) ڪتابي شڪل ۾ ڇپائي پڌرا ڪيا. ليڪن علامه صاحب، پنهنجي دور ۾ ڇپجندڙ ٻين ادبي رسالن لاءِ به ڪافي ڪجهه لکيو هو، ۽ انهن رسالن جا ايڊيٽر وڏي شوق ۽ اهتمام سان، سندن تحريرن کي ڇاپيندا هئا. ان ڏس ۾ شڪارپور مان نڪرندڙ ”سنڌو“ مخزن کي وڏي اهميت حاصل آهي. ”سنڌو“، جنوري ۱۹۳۲ع کان بولچند وسومل راجپال جي ادارت ۾ شڪارپور مان شايع ٿيو. آڪٽوبر ۱۹۳۵ع تائين شڪارپور مان شايع ٿيڻ کان پوءِ اهو رسالو ”ميان جي ڳوٺ“ شڪارپور منتقل ڪيو ويو ۽ اتان ئي پڌرو ٿيندو رهيو. سن ۱۹۳۹ع ۾ ”ميان جي ڳوٺ“ کان جيڪب آباد ڏانهن نيويو ۽ بعد ۾ وري ”ميان جي ڳوٺ“ آندو ويو. سن ۱۹۴۷ع ۾ اهو ”ڪراچي“ مان شايع ٿيڻ لڳو ۽ آگسٽ

۱۹۴۷ع تائين شايع ٿيڻ کان پوءِ بند ٿي ويو. (ورهاڱي کان پوءِ ڪجهه سالن تائين پارت مان به نڪتو). ”سنڌو“ ۾ شايع ٿيل علامه صاحب جا مقالا ۽ مضمون، هتي گڏ ڪري ترتيب ڏنا ويا آهن. هي تحريرون ورهاڱي کان اڳ جون آهن، جن ۾ ڪي علمي مسئلا آهن ته ڪي ادبي مباحثا آهن. ان کان علاوه هنن لکتن ۾ سنڌي ادب جي اوسر، لغت، صورت خطيءَ ۽ سنڌي ادب جي تاريخ بابت پڻ ڪي بنيادي مسئلا نروار ڪيل آهن. علامه دائود پوٽي صاحب جن هنن لکتن ۾، جن ادبي مباحثن ۽ مسئلن کي کنيو آهي، اهي يا ته ورهاڱي جي اثرن ختم ڪري ڇڏيا آهن يا وري نئون انڪشافن ۽ ادبي تحقيق، انهن کي ڀرپور طريقي سان اجاگر ڪري ڇڏيو آهي. ان هوندي به اڌ صدي اڳ لکيل هنن مقالن ۽ مضمونن جي هڪ مستقل اهميت ۽ حيثيت آهي.

علامه ڊاڪٽر دائود پوٽي صاحب جا ”سنڌوءَ“ کان سواءِ هڪ مقالو ”الوحيد اخبار جي ۱۴-آگسٽ ۱۹۴۹ع جي آزادي نمبر“ تان، ”سرها گل جي تمهيد“ مقالو ”سرها گل“ (۱۹۳۴ع) ۾ ڇپايل ڪتاب جي مهاڳ تان ۽ هڪ مقالو سنڌي ادبي بورڊ جي ٽماهي رسالي ”مهراڻ“ مان ڪئي، هن ڪتاب ۾ شامل ڪيو ويو آهي. هن ميڙا چونڊيءَ کان پوءِ به خاطري آهي ته ڊاڪٽر صاحب جا ڪيترا مقالا، تقريرون ۽ مضمون اڃا به تڙيل پڪڙيل حالت ۾ جدا جدا رسالن ۽ اخبارن ۾ موجود هوندا. اهڙي مواد جي نشاندهي، حاصلات ۽ ترتيب لاءِ مستقبل ۾ منهنجي ڪوشش جاري رهندي.

آخر ۾ آءٌ سنڌي ٻوليءَ جي بااختيار اداري جي سربراهه محترم حميد سنڌي صاحب ۽ سيڪريٽري تاج جويي صاحب جن جا دل سان ٿورا مڃاڻا ٿو، جن هن ڪتاب جي اشاعت ۾ خاص دلچسپي ورتي آهي. پروفيسر ڊاڪٽر هدايت پريم ۽ سائين غلام محمد لاکي صاحب جن جا پڻ ٿورا، جن مفيد مشورا ڏنا. دوست غلام محمد رئيساڻي صاحب مسودن جي پريس ڪاپي تيار ڪرڻ ۾ مدد ڪئي، ان لاءِ سندس احسان ياد رهندا.

ڊاڪٽر انور فگار هڪٿو

اعوان محلو، هزاري در
شڪارپور

سنڌي شاعر ۽ سندن شعر

سڀڪنهن قوم جو علم ادب (ساخت) پهريائين پهريائين شعر سان شروع ٿيو آهي. اوائلي حالت ۾ اسان جا جذبا ۽ شعور، صحيح ۽ صاف رهن ٿا. جيئن سُرندي جي تارن کي ٿوري ئي ڇهڻ سان سرود نڪرندو آهي، تيئن سالر دل تي ٿوري ئي جُهِي اچڻ سان عظيم اثر ٿئي ٿو. قدرت جي من موهندڙ نظارن پسڻ ڪري، جا قلب ۾ رقت ۽ خوشي پيدا ٿئي ٿي، تنهن جي اظهار ڪرڻ لاءِ شعر ئي هڪ مناسب وسيلو آهي. شعر سان گڏ وزن ۽ قافيي جي شموليت ڪري، ان مان دل جي رقص ۽ راڳ جي مدعا پوري ٿئي ٿي. جنهن صورت ۾ دل مان نڪتل سخن دل تي اثر ڪن ٿا، تنهن صورت ۾ شعر، جو پڻ دل جي پيدائش ۽ اندر جي آه آهي، تنهن جو اثر دل تي گهڻو ۽ گهاٽو ٿئي ٿو. انهيءَ ڪري ئي ابتدائي حالت ۾ شعر، نثر کان اڳ وجود ۾ آيو آهي. شعر جو اصل بنياد مذهب آهي. قدرت جي غيبي طاقتن ۾ ڊجي، پورڙن ماڻهن انهن جي خاطريءَ ۽ رضامنديءَ لاءِ گيت ڳايا ۽ ڪرم ڪريائون. بجا آنديون.

سنڌ ملڪ ۾ قديم الايام کان ماڻهن جي ٻولي سنڌي هئي، جيئن عربي تاريخ نويسيءَ جي ليکڪن مان پڌرو آهي. اصطخري، جنهن پنهنجو ڪتاب ”مسالك الممالك“ سن ۳۴۰ هـ (۹۵۰ع) ڌاري لکيو آهي، سو چوي ٿو ته (ص- ۱۷۷) ”منصوره ۽ ملتان ۽ انهن جي اردگرد وارن شهرن جي ٻولي عربي ۽ سنڌي آهي.“ اهڙيءَ طرح مقدسي پنهنجيءَ جاگرافيءَ (لڪيل ۳۷۵ هـ مطابق ۹۸۵ع) ”احسن التقاسيم في معرفت الاقاليم“، ۾ ديبل جو بيان ڪندي لکي ٿو ته (ص- ۴۷۹) اُتي جا رهاڪو گهڻو ڪري واپاري آهن ۽ سندن ڪلام سنڌي ۽ عربي آهي. البيروني (۳۶۲ - ۴۴۰ هـ مطابق ۹۷۳-۱۰۴۸ع) پنهنجي مشهور ڪتاب، ”تاريخ الهند“ (ص- ۸۲) ۾ لکي ٿو ته ”ڏاکڻيءَ سنڌ ۾ سمنڊ جي ڀر وارن شهرن ۾ ملواري ۽ ڪن ڀاڱن ۾ اردناگري صورتخطي استعمال ۾ ايندي هئي“.

هي احوال سنڌ جي عربي فتح کان پوءِ جو آهي، پر ان کان اڳ ۾ ئي عربن سان واپاري ناتن هئڻ ڪري سنڌي پاشا ۾ ڪيترائي عربي لفظ گڏجي ويا هئا. آڻي باقي ۷۱۲ع کان پوءِ جڏهين سنڌ جي حڪومت عربن جي هٿ

بر اچي وٺي، تڏهين جيئن ايران ۾ پهلوي ڦري پارسي ٿي وئي، تيئن سنڌي صورتخطي به ملواريءَ ۽ اردناگريءَ مان متجي، موجوده عربي شڪل ورتي، جنهن کي هاڻ خطي مغربي تقليد جي لهري ۾ اچي لاطيني لباس ۾ آڻڻ جي ڪوشش ڪري رهيا آهن. بهرحال سن ۹۳ھ مطابق ۷۱۲ع کان وٺي، جنهن ۾ عربن سنڌ فتح ڪئي، ويندي ۷۷۷ھ مطابق ۱۳۷۵ع تائين، جنهن سال ۾ ڄام تماچي سمو سنڌ جو حاڪم ٿيو، سنڌي شعر جو پتو ڪونه ٿو پوي. اگرچہ يقين سان چئي سگهجي ٿو، ته انهيءَ ساري عرصي ۾ عام ماڻهو سنڌي ٻولي ڳالهائيندا هئا. انومان ڪڍجي ٿو ته نثر ۽ نظم پهريائين عربيءَ ۾، پوءِ فارسيءَ ۾ (خصوصاً ارغون ۽ ترخان گهراڻن جي زماني کان وٺي) لکڻ ۾ ايندو هو، ڇاڪاڻ ته رعبت هميشه پنهنجي حاڪمن جون ئي رسمون ريتون اختيار ڪندي آهي، ”الناس علي دين ملوڪهم“. سنڌي شعر ڪڏهين شروع ٿيو، تنهن جي پوري خبر نٿي پوي، ڇو ته زماني جي خورد برد ڪري اڳين جا دفتر اسان جي هٿ ۾ نه اچي سگهيا آهن، ۽ نڪي ڪي وري غفلت وڃان پوين جي ڪارنامن جي سار سنڀار لڌي اٿئون. بهرحال ان جا پريان اٺين صدي هجريءَ (۱۴ صدي عيسويءَ) ۾ پڌرا ٿين ٿا. ڄام جونا خان * جي ڏينهن ۾ شيخ حماد ولد شيخ رشيد الدين جماليءَ نالي هڪ بزرگ ٿي گذريو آهي. سندس خانقاهه ساموئيءَ جي دامن هيٺان هئي ۽ اتي ئي دفنيل آهي. سدائين برقي اندر حجري ۾ گذاريندو هو. سندس صحبت جا سيڪڙو به حجري ٻاهران ويهي ساڻس رهاڻيون ڪندا هئا، ۽ منجهانس ظاهري توڙي باطني علم جو فيض پرائيندا هئا. سندس مريدن مان تماچيءَ ۽ پٽس صلاح الدين کي وٽس وڏو قرب حاصل هو. ڄام جونا خان کي اهو اچي خدشو دل ٿي ويٺو، ته متان ڪنهن مهل درويش دعا ڪري، ولايت تماچيءَ ۽ پٽس کي وٺي ڏئي. سو ڳجهت ۾ کين ڪنڀي دهليءَ روانو ڪيائين. ان حادثي کان پوءِ تماچيءَ جي ماءُ هر روز صبح جو شيخ جي چائنٺ چمڻ ويندي هئي. ڪنهن ڏينهن شيخ جي نظر هن پوڙهيءَ تي پيئي ۽ کانئس پٽس جو احوال پڇيائين. مائيءَ اکين ۾ آب آڻي شيخ کي عرض ڪيو ته ”ڪيئن به ڪري ڇڏايون.“ سنڌي ئي شيخ تي هڪ عجيب حالت طاري ٿي ۽ جولان ۾ اچي، هڪ سنڌي بيت وڌي واڪي پڙهيائين، جنهن ۾ سندن موتي اچڻ ۽ ملڪ وٺڻ جو پڻ اشارو ڪيائين** . ڪريم جي قدرت جو انهيءَ ئي رات ۾

* ڄام جوڻو (ت.ج)

** جوڻو مت اوڻو، آءُ تماچي آءُ،

سهاجهي ٻاجهه پيئي، ترسيه لٽو راءِ. (ت.ج)

سندن بند خلاص ٿيا (تجفة الکرام ص ۱۸۲-۱۸۳) جيڪڏهن اها روايت سچي آهي ته انهيءَ بيت جي تاريخ سن ۷۷۷ھ مطابق ۱۳۷۵ع ۾ مقرر ڪري سگهجي ٿي، ڇاڪاڻ ته انهيءَ ئي سال ۾ ڄام تماچيءَ ملڪ جي واڳ ورتي. ساڳئي سمي حاڪم جي ڏينهن ۾ ساموئيءَ جو قصو مشهور آهي، جو مون انگلينڊ ۾ برٽن صاحب جي ڪتاب ”سنڌ ۽ سندس قومون“ تان اُتاريو هو، جنهن جو اختصار، پروفيسر گربخشاڻيءَ واري شاھ جي رسالي، حصي ٽئين ۾ درج ٿيل آهي. (ڏسو ص ۲۷۲-۲۷۳) انهن ستن شهيدن (هفت تنن) جون پيشن گويون، جن کي عام طرح ماموئيءَ يا ساموئيءَ جا بيت ڪري سڏيندا آهن، هن ريت آهن:

پھريون درويش:

هاڪ وهندو هاڪڙو، پڇندي ٻنڌ اروڙ،
به مڇي ۽ لوڙھ، سمي ويندي سوکڙي.

ٻيون درويش:

وسي وسي آر، جڏهين وڃي ڦٽندو،
تڏهن ٻاروڇاڻو ٻار، پنجين درمين وڪو.

ٽيون درويش:

ڪاري ڪاٻاري، جهيڙو لڳندو ڇھ ٻيھر،
مر مڇي ماري، سک وسندي سنڌڙي.

چوٿون درويش:

مر مڇي ماري، مر مڇيءَ ڪهڙا پار؟
هينن ڪاريون پوتيون، مٿن ڪارا وار.

پنجون درويش:

لڳندي لاڙان، سونڪو ٿيندو سري ۾،
جڏهين ڪڏهين سنڌڙي، اڻڳاڻا وٽاه.

ڇھون درويش:

نيرا گهوڙا ڏٻرا، اتر ڪئون ايندا،

گهاگهيرون گسن تي، وراهي ويندا.
تهان پوءِ ٿيندا، طبل تاجاڻين جا.

ستون درويش:

اچي ويهجا ماڙهئا! ننگر جي آڌار،
پراڻا پرار، نوان مر آڌج نجھرا.

ڏسو برتن توڙي هيگ صاحب کي "The Indus Delta Country" (ص- ۱۲۵-۱۲۷). انهن مان ڪيترن بيتن جي صحت ۾ شڪ آهي، پر تنهن هوندي به اقرار ڪرڻو ٿو پوين، ته ڪم از ڪم پهرين، ٻي ۽ ستين پيشنگوئي سچي آهي، ۽ هر هڪ ۾ سما راج جي زواليت ڏي اشارو آهي. جي ائين آهي ته اهي بيت سڀ کان آڳاٽا آهن. سما خاندان جي پڄاڻي سن ۱۵۲۳ع ۾ ٿي، جڏهين شاه بيگ ارغون جي مرڻ کان پوءِ ڄام فيروز ڪڇ کان وڏو ڪٽڪ ڇاڙهي آيو ۽ شاه حسين جي هٿان "ڪاري ڪيٽلو" (ڪاري ڪاٻاري) وٽ سخت شڪست کائي گجرات ڏي پهچي ويو، جتي ئي باقي حياتيءَ جا ڏينها سبڪ سان ڪيائين.

شيخ ڀريو (بريه) ويرداس هڪ وحداني مجذوب ٿي گذريو آهي، جو اصل ۾ برهمڻ هو. هميشه جبلن ۽ وادين ۾ راڳ تنواريندي جهنگلي مرن سان گهاريندو هو، ۽ ماڻهن جي ميڙ کان ٽهندڙ هو. آخري ڏينهن ۾ گنجي ٽڪر تي آستانو ڪيائين، جتي ماڻهن جا حشامر سنديس زيارت لاءِ ويندا هئا ۽ پڇڻ ڳچڻ کان سواءِ من مرادون لهندا هئا. حديقه الاولياءِ واري لکيو آهي، ته "هڪ دفعي جڏهين مان سنديس خدمت ۾ حاضر ٿيس، تڏهن هڪ سنڌي بيت ويٺي پڙهيائين. دل ۾ آيم ته اهو بيت الاجي سندس آهي يا ڪنهن ٻئي جو. تنهن تي سواءِ ڪنهن سوال جي، جواب ڏنائين، ته هيءُ بيت اسحاق آهنگر (لوهار) جو چيل آهي" (*). هن درويش ۹۰۳ هه مطابق ۱۴۹۷ع ۾ وفات ڪئي ۽ گنجي ٽڪر جي دامن ۾ پوريل آهي". (ڏسو تحفة الڪرام ص ۱۷۹).

اهڙيءَ طرح رانڊن** جي شهر ۾ درويش راجو (راجه) هڪ خوددار

(*) هجان مان جهرڪ، ويهان پرينءَ جي سڀ تي

ڪرن مان ڊرڪ، پاڇهاري ٻوليءَ ۾. (ت ج)

** شايد راڌڻ (ت - ج)

سید مست ٿي گذريو آهي، جو هميشه هٿين پيرين اُگهاڙو گهمندو هو، ۽ ڪٿي به تڪاءُ نه ايندو هوس، ۽ جئن زبان وهندي هيس، تيئن ٿيندو هو. چون ٿا ته جڏهن ڪو معاملو پيش ايندو هوس، تڏهن انهيءَ ئي هنڌ بيهي مٺي آواز سان سنڌي بيت پڙهندو هو ۽ جيڪي چوندو هو سو ٿيندو هو. سن ۹۷۷ھ مطابق ۱۵۶۹ع ۾ وفات ڪيائين. (تحفة الڪرام ص ۱۷۹).

مٿين حقيقتن مان پڌرو آهي، ته سنڌي شعر جي شروعات چوڏهين عدي عيسويءَ جي آخر ۽ پنڌهين صديءَ جي اوائل ۾ ٿي آهي، ان کان اڳ جي سنڌي شعر تي ايترو ته ڏنڌ چڙهيل آهي، جو نور جو هڪ ترورو به نظر نٿو اچي. شاهه ڪريم جو ڪلام سنڌي شعر جو ”وھائو تارو“ آهي، ۽ منجهانئس انهيءَ پريات جا پهريان پرتو پون ٿا، جن جو شمسي شعاع، شاهه عبداللطيف جي بيتن ۽ ڪافين ۾ ظاهر ٿئي ٿو. شاهه ڪريم ۱۰۳۰ھ مطابق ۱۶۲۰ع ۾ چالاڻو ڪيو، ان کانپوءِ تقريبن سؤ سالن تائين وري شعر جو ڏهو ڪونه ٿو پوي. اونداهه اندوڪار آهي. شاهه عنايت الله صوفي جهوڪ واري جي شهادت جو سال ۱۱۳۰ھ آهي. ان بزرگ جا ارشاد ۽ مقولا ضرور شعر جي صورت ۾ هوندا، ۽ جيڪڏهن درگاهه جي فقيرن وٽ اڃا تائين سندس ڪلام موجود آهي، ته ڪوشش وٺي ڪنو ڪرڻ گهرجي. شاهه شهيد جو مٿو ڪوڙڻ، ۽ لطيفي لات جو شروع ٿيڻ، ڇاڪاڻ ته سڄو شعر به اهو روحاني ڪرشمو آهي، جنهن جو اثر ڪڏهن نٿو ٿئي. هڪڙي پوٺي اڃا پوري نٿي ٿئي، ته هي تند تائجي ٿي. اهو نظم جو ڏاڳو ڪڏهن ڇڄڻ جو نه آهي. هڪ مشهور عربي شاعر ابو تمام جو قول آهي:

ولكنه صوب العقول اذا انجلت

سجائب منه اعقت بسحاب

”پر اهو (يعني شعر) عقلن جو مائو مينهن آهي، جڏهن ان جا ڪي ڪڪر وهي وڃن ٿا، ته انهن جي پٺيان وري ٻيا پيدا ٿين ٿا.“

شاعرن جا طبعا

سنڌي شاعرن کي چئن طبقن يا دورن ۾ وراهي سگهجي ٿو:

۱. آڳاٽا، ۲. وچان، ۳. پويان، ۴. نوان.

پھريون دور:

اڳين جو دور سن ۷۷۷ھ مطابق ۱۳۷۵ع کان شروع ٿئي ٿو، ۽ ۱۱۳۰ھ مطابق ۱۷۱۸ع ۾ ختم ٿئي ٿو. ان ۾ ڪيترا گمنام شاعر ۽ بزرگ جهڙوڪ شاهه عبدالڪريم بلڙي ۽ وارو ۽ شاهه شهيد جهوڪ وارو ۽ ٻيا اچي وڃن ٿا. انهن کان سواءِ ارغون ۽ ترخان گهراڻن جي ڏينهن ۾ فارسي شاعرن جو چلتو هو. وڌيڪ پرو ڪونه ٿو پوي ۽ نڪي وري سنڌي شعر سان انهن جو ڪو واسطو آهي، ڇاڪاڻ ته سنڌي شعر اول کان وٺي بلڪل علحده اصولن تي چوڻ ۾ آيو آهي. گمنام شاعرن جو ڪلام خير ڪو بچيو آهي. ان مان ساموئيءَ جا مٿي ڏنل بيت عام طرح مشهور آهن. اهي شاعر گلاب جي گلن جيان برهت واسي، زماني جي تڪي طوفان اڳيان الڳ ٿي ويا. ڪنهن به لکندڙ سندن حيرت ناڪ ۽ ناپيد هستيءَ تي روشني نه وڌي. قرائن مان ائين ٿو معلوم ٿئي ته سندن ڪلام جو مضمون ”دوهرن“ يا ”ڏوهيڙن“ جي شڪل ۾ هو، جن ۾ سياڻپ جون رمزون، پهڪا ۽ صوفياڻا خيال سمايل هئا، ۽ جيئن ته سنڌي ٻولي ان زماني ۾ ڪتابي ٻولي نه هئي، تيئن اهو قلمبند نه ٿيڻ ڪري رفتي رفتي ماڻهن جي حافظي تان ميسارجي ويو. انهن گمنام وڏاڪن جي سخن جا جهلڪا پهريائين پهريائين شاهه ڪريم جي ڪلام ۾ نظر اچن ٿا. سندس ارشاد جي موقعي تي چيل سنڌي دوٿڪا بيت، محمد رضا بن عبدالواسع عرف مير دريائي ٺٽويءَ پنهنجي فارسي ڪتاب ”بيان العارفين“ ۾ داخل ڪيا آهن، جو هن سن ۱۰۳۸ھ مطابق ۱۶۳۸ع ۾ يعني شاهه ڪريم جي وصال کان اٺ سال پوءِ تصنيف ڪيو. سن ۱۲۱۰ھ مطابق ۱۷۹۵ع ۾ عبدالرحمان ولد محمد ملوڪ ڪاٺ ٻانڀڻ، اُن جو سنڌيءَ ۾ ترجمو ڪيو ۽ مخدوم عبدالصمد بن حاجي محمد مقيم نورنگ پوٽي، ان کي ۱۲۹۳ھ مطابق ۱۸۷۶ع ۾ ڇپائي پڌرو ڪيو. هاڻ اسين هن دور جي شعر جون خصوصيتون بيان ڪري، ان جي تنها نمايندي جي حياتيءَ ۽ ڪلام تي تبصرو ڪنداسين.

(ماهور ”سندو“ جنوري ۱۹۴۴ع)



سنڌي شاعر ۽ سندن شعر

زماني جي گرفتارين ڪري فرصت نه ملي آهي، جو پنهنجي دلخواه مضمون جو سلسلو جاري رکڻ. ازانسواءِ جن قلمي ڪتابن جي ضرورت هئي، سي به اڃا تائين ماڻهن جي تنگدليءَ ڪري نه ملي سگهيا آهن. جيئن ته ”بيان العارفين“ جي قديم فارسي نسخي جي ڳولا ۾ هوس، پر اهو به هيل تائين هٿ نه آيو آهي. قاضي قاضن جا بيت، جي شاهه عبدالڪريم واري رسالي ۾ موجود آهن، ۽ پهريائين پهريائين مرحوم مرزا قليچ بيگ صاحب ظاهر ڪيا، پر جيتوڻيڪ وٽس مصنف جو هٿ اکر نسخو موجود هو، ۽ پيو به ذخيرو هڪيو حاضر هوس، تڏهن به ايتري قدر غلطيون ڪيون اٿس، جو صحيح پڙهڻيون، سواءِ ڪن ٿورن بيتن جي معلوم نٿيون ڪري سگهجن. تنهنڪري مرحوم جو ڇپايل ”رساله ڪريمي“ بلڪل بيمڪار آهي، ڪٿي ڪٿي ته فارسي عبارت به صحيح پڙهڻ نه آئي اٿس، جيئن اسين هيٺ ڏيکارينداسين. عبدالرحمان ولد محمد ملوڪ ڪاٺ ٻانڀڻ واري سنڌي ”بيان العارفين“ ۾ به ڪاتين اهڙا هاجا ڪيا آهن، ۽ اهڙي جهالت ڏيکاري اٿن، جو بيتن جي معنيٰ ۽ مطلب جي خبر ئي نٿي پئي، ڇاڪاڻ جو پڙهڻيون بلڪل غلط آهن. خدا ڪري جو بلڙيءَ وارو ”بيان العارفين“ جو اصلي نسخو، جو پڻ مصنف جو هٿ اکر لکيل آهي، ۽ جو پروفيسر گربخشاڻيءَ وٽان بلڙيءَ جي گادي نشين سيد غلام حيدر شاهه جي خاص ماڻهوءَ وٺي، گهر ڪري ڇڏيو آهي، اهو هٿ اچي، ته هوند سڀ سٺائي ٿي پئي، ۽ شاهه عبدالڪريم جي ساري ڪلام کي نئين نموني ۾ پڙهندرن اڳيان پيش ڪجي. مرحوم مرزا قليچ بيگ وارا به نسخا پڻ پهچ کان ٻاهر آهن، سندس فرزند رشيد مرزا افضل بيگ کي بار بار استدعا ڪئي وئي آهي، پر اڃا اميد جي مڪڙي نه کلي آهي. جيڪڏهن مرحوم مرزا صاحب جا پويان به مارگنج وانگر ٿيندا، ته مرحوم جو ڪتب خانو به آخر لنواريءَ جي بزرگن جي ڪتب خاني وانگر ڪئن جو قوت ٿي ويندو. الله شل چڱي مت ڏئين، جو انهيءَ علم جي فيض کي جاري رکڻ.

شاهه ڪريم کان اڳ سنڌي شعر تي بلڪل پردو پيل آهي. پر ”بيان العارفين“ پڙهندي ڏٺم، ته منجهس پيا به ڪيترا فالتو بيت آهن، جن مان

سٺ قاضي قاضن جا آهن ۽ ڪي ٿورا گمنام شاعرن جا آهن. باقي بيت جيڪي شاھ ڪريم ڏي منسوب آهن، تن مان به ڏسجي ٿو ته ڪيترا سندس نه آهن، پر ڪن اڳوڻن ڏاهن ۽ شاعرن جا آهن، جي ارشاد ڪندي پڙهيا اٿس - مثلاً جي ڪٿي ائين ڄاڻايل آهي ته هن کان پوءِ هي سنڌي بيت پڙهيائين، تنهن ڪري هروڀرو اها معنيٰ ناهي ته اهو ڪو بيت خود شاھ ڪريم جو آهي. تنهن ڪري ”رساله ڪريمي“ ۾ آيلن بيتن کي بلڪل سچو نٿو چئي سگهجي. هاڻ پهريائين اسين انهن بيتن جو وستار ڪريون ٿا، جي ظاهر ظهور ڌاريا آهن ۽ ان کان پوءِ قاضي قاضن جو احوال ڏينداسين:

شاھ ڪريم جي رسالي ۾ اڳاٽا ڌاريا بيت:

هڪڙي دفعي شاھ ڪريم پنهنجي مريدن سميت سير جي سانگي سوار ٿي نڪتو. وات تي سامهون هڪڙو درويش نظر چڙهيس، جو اڳ ۾ مجاهدي ۽ ترڪ لباس ڪري مشهور هو، پر هن وقت مٿس اچي چادر ۽ اچي دستار هڻي. جڏهن پير صاحب کي مليو، تڏهن ڏانهنس نهاري فرمايائين ته ”تون ته اهوئي آهين جو اڳي هئين“. تڏهن فقير دل ۾ ڄاتو ۽ اُپي عرض ڪيائين ته :

پيتو ڳوڙ پرڪيو، ور وڪائي پيشي،

جا تو اندر ڪاء، معلوما محبوب ڪي. (۱)

ڪنهن پيري شاھ ڪريم جي مريدن کائنس هن بيت جي معنيٰ ڀڃي (۲)

ڪارين ڪنن ڪڪڙين، ڪره ولاڙيو وڃن،

ويلو ڪن نه وڃ پر، نه اوڳار ڀڃن (۳).

(۱) پرڪيو = آزمائو

ور = اٿل

وڪائي = وڳوڙ

نقصان

ڪائي = ڪائي ٿي

معلوما = معلوم آ

(۲) جيئن هن بيت جي سچي پڙهڻي معلوم ٿئي، تيئن ڏنل قرآن تي شڪي سمجهڻ گهرجي.

(۳) ”ڪارن ۽ ڪڪڙن ڪن وارا ڪرها (اٺ) ولاڙ (لڙ، ٽڪا) پيا وڃن، نه وات تي ويلو ڪن ٿا ۽ نه اوڳارن جو وارو ملين ٿو.“

هي پڙهڻي هن ريت آهي :

ڪاري گهڻن ڪڪڙين، ڪر ولاڙ وڃن،

ويلو ڪن نه وڃ پر، نه اوڳار ڀڃن.

يعني گهڻن ڪارن ڪڪرن وارا ڄڻ ته لڙ پيا وڃن، نه وات تي ساڄي ڪنن ٿا، ۽ نه پاريتا ڀڃن ٿا. پهرين پڙهڻي، جنهن ۾ رات ۽ دن ڪي اٺن سان مشابھت ڏني وڃي آهي، زياده وزن ڏيئي ڏسڻ ۾ اچي ٿي. بهرحال هڪڙي

پروين پير

پاڻ ورندي ڏنائين ته هڪڙي معنيٰ آهي ”ڏينهن ۽ رات سين مشابيت“
جي گذرندا وڃن ٿا ۽ فرصت نٿا ڪن ۽ ٻي معنيٰ ”ڏهن يا پساهن سان“
موافق آهي، جي هڪ ٻي پٺيان پيا لنگهن،
هڪ لڳا شاهه ڪريم کي سندس مريدن چيو ته ”فلاڻو اسان جي
اڳيان هيءُ بيت ٿو پڙهي. اسين حيرت ۾ آهيون ۽ ان جي معنيٰ پروڙي نه ٿا
سگهون“:

وائي وڃيم شال، ڪنن سين ڪين سٿان!
پلو ڪري پال، ته اکين سين انڌو ٿيان!

پاڻ فرمايائين ته ”سچ چيو اٿس. اهو ڪو خدا جو دوست آهي. ڇا
کان ته ”العارف لاي نظر ولا يسمع غيره“ - (سچو عارف ۽ ڪامل اهو آهي جو
خدا کان سواءِ ٻيو نڪي ڏسي نڪي ٻڌي).
جوانيءَ ۾ شاهه ڪريم سماع جو گهڻو شوقين هوندو هو، ڪنهن
ڏينهن سماع ڪندي قوال هيٺيون بيت ڏنو:

اڳڙيون ملير ۾، جنين راتو ڏينهن،
عمر آسائن سين، هاڻي ڪندين ڪيئن. (*)

تنهن تي شاهه ڪريم کي وجود ۾ جوش ۽ شوق ٿيو، ۽ انهيءَ حالت
۾ پنهنجي چادر لڳن تان لاهي قوال کي ڏنائين ۽ پاڻ اڳهاڙن ڪلهن سان
حجري ڏي هليو ويو. قوال اها چادر کيس مٿاڻي ڏيڻ جي ڪئي، پر نه
ورتائينس. اٿلندو ڏهه ڪاسا نانگليءَ جا به ڏيارايائينس.
قاضي قاضن سيوستانی بکري (۱):

قاضي قاضن (يا قاذن) ابن قاضي ابو سعيد ابن قاضي زين الدين بن
قاضي قاضن هڪ مشهور معروف شخص ٿي گذريو آهي. سندس حياتيءَ جو
مختصر احوال، تاريخ معصوميءَ ۾ ڏنل آهي. تحفة الڪرام واري پڻ لفظ

(*) آسان = آسانته، اميدوارن.

(۱) خبر نه ٿي پري ته ڪهڙي قاضي قاضن جا اهي بيت آهن؟ تحفة الڪرام مان معلوم ٿئي ٿو (پيشي چايو،
ص ۲۲۱) ته ٻيو به هڪ بزرگ قاضي قاضن نالي ٿي گذريو آهي، جو پڻ هڪ عارف ۽ تقويٰ جو صاحب هو.
سندس پيءُ قاضي قاسم هڪ مشهور فاضل ۽ ڪامل آدمي هو. قاضي قاضن جو پٽ محمد يعقوب ڪجهه وقت
بکر جو قاضي ٿي رهيو ۽ پوءِ پٽن مخدوم عبدالغفار پنهنجي علميت ڪري ”اسدالعلماء“ سڏبو هو. پيشي
قاضي قاضن قريباً هڪ زماني جا ٽاڏجڻ، پر مانجهي نظر ۾ اهي بيت قاضي قاضن سيوهاڻيءَ جا آهن.

بلفظ اُن تان نقل ڪيو آهي، ۽ ڪنهن قسم جو منجهس اضافو نه ڪيو آهي. هي صاحب گهڻن قسمن جي علمي فضيلت سان سينگاريل هو. قرآن مجيد جو حافظ هو ۽ قرأت ۽ تجويد به چڱيءَ طرح ڄاڻندو هو. حديث، تفسير، اصول فقه، تصوف ۽ علم آلات (ڪُلن ٺاهڻ جي هنر) ۾ گهڻو عبور هوس. انشاء (الڪپڙهه جي علم) ۾ ته سندس جوڙ جيس ڪونه هو، ۽ علم سياق (حسابدانيءَ) کان پڻ ڀليءَ پت واقف هو. ڳوهر جوانيءَ ۾ سيد محمد جونپوريءَ، جو ميران مهديءَ جي نالي پڌرو آهي، (۱) تنهن جي مريدن جي لڙهه ۾ شامل ٿيو، جنهن ڪري شريعت جا عالم کيس ٽوڪيندا هئا. انهيءَ مان ڏسجي ٿو ته قاضي قاضن جو تصوف ڏي خيال مريديءَ کان پوءِ ٿيو. سلوڪ جي واديءَ ۾ گهڻيون رياضتون ڪڍيائين ۽ سير سفر به ڏاڍا ڪيائين.

تاريخ ۱۱ محرم ۹۲۷ هـ مطابق ۲۳ - ڊسمبر ۱۵۲۰ع جو جڏهن شاهه بيگ ارغون ٺٽي جي ويجهو درياھ پار لنگهي، ڄام فيروز جي لشڪر کي شڪست ڏني، جو دريا خان جي سرڪردگيءَ هيٺ هو، تڏهن شاهه بيگ لاڳيتو ويهين تاريخ تائين ٺٽي ۾ عام ٿر جو حڪم ڏنو. ڪيترن ماڻهن جو اهل عيال پڪڙيو ويو ۽ پڻ ڄام فيروز جا ٻار شهر اندر رهجي ويا. جڏهن شاهه بيگ کي خبر پئي، تڏهن ڪن چڱن مڙسن کي ڏياري موڪليائين ته ڄام فيروز جي حويليءَ تي پهرو ڏين ۽ ان جي حرم جي حرمت ۽ عصمت بچائين. آخر اهو غضب جو طوفان قاضي قاضن جي طفيلي اجهائو.

قاضي صاحب جو عيال پڻ باند ڪيو ويو هو، سو حيران ۽ سرگردان ٿي، ٺٽي جي گهٽين ۾ پنهنجي گهر ٿيل پيارن کي پئي ڳوليائين، هڪڙو خط جنهن ۾ ماڻهن جي تباهيءَ جو درد انگيز احوال درج ڪيو هئائين، حافظ محمد شريف جي هٿان شاهه بيگ جي خدمت ۾ موڪليائين. ان جي پڙهڻ ڪري شاهه بيگ جي دل تي سخت اثر ٿيو ۽ پڙهو گهمرايائين ته ڪوبه سپاهي ٺٽي جي ماڻهن جي مال ۽ اولاد کي هٿ نه لائي ۽ پنهنجي بڻيءَ مان

(۱) سيد جونپوري ولد مير عبدالله خان بنارس جي ڀرسان جونپور ۾ ۸۴۷ هـ (۱۴۴۳ع) ڌاري ڄائو هو. شيخ دانيال سهرورديءَ جو مريد هو. ستن ورهين جي ڄمار ۾ سارو قرآن ڪريم ياد ڪيائين ۽ ٻارهن ورهين اندر سڀني علم حاصل ڪري "سيد العلماء" جو لقب حاصل ڪيائين. اهڙو ناميارو ٿيو، جو ماڻهو کيس "مهدي موعود" سڏڻ لڳا. مڪي شريف کان حج ڪندي گجرات ۾ آيو، جتي ڪيترن ماڻهن سندس مريد ٿيا، جي ساري هندستان ۾ پکڙجي پيا ۽ سڄي اسلام ڏي ماڻهن کي سڏڻ لڳا، پر اهل تقليد وارن عالمن مٿس ڪفر جون فتواون ڇاري ڪيون. ٻاهر نظام الدين جي آخري سالن ۾ (۹۱۰ هـ کان ٿورو اڳي) سنڌ ۾ وارد ٿيو، جتي پڻ مستنويس ڪرامتون ڏسي حڪيم ترائي ماڻهو سندس مريد ٿيا ۽ فيض تي پيٽا. قنڌار ڏي ويندي وات تي وڃي شهر ۾ (۹۱۰ هـ مطابق ۱۵۰۴ع) وفات ڪيائين ۽ مزار به ڏنل ٿيل آهي. (تحفة الڪرام، جلد ۲، ص ۲۲).

هڪڙو تير ڪڍي قاضي قاضن کي ڏنائين، ۽ حڪم ڪيائين ته جنهن به ماڻهوءَ ڏانهن قاضي صاحب اشارو ڪري، سو کيس سپرد ڪيو وڃي. (تاريخ معصومي - ص ۸۲ ب - ۸۳ الف).

هن واقعي بعد گويا قاضي قاضن جو شاھ بيگ سان گهاٽو رستو ٿي ويو ۽ اڪثر موقعن مهل جڏهن شاھ بيگ کي مڪاني ڳالهين بابت صلاح مصلحت ڪرڻي پوندي هئي، تڏهن قاضي قاضن کي گهرائيندو هو.

ڄام فيروز جي پيش پوڻ بعد دريا خان جا پٽ محمود خان ۽ منڻ خان مخالفت جي ڪمر ٻڌي بيهي رهيا ۽ سارنگ خان ۽ رٿمل سوڍي جي مدد سان سهتن ۽ سوڍن جو لشڪر گڏ ڪري ظاهر ڪيائون ته مٺي مارائي کان سواءِ ڪين مڙنداسون. شاھ بيگ ارغون سيوهڻ هٿ ڪرڻ بعد قاضي قاضن کي ڏانهن موڪليو ته کين اُن مڃڻ جي نصيحت ڏني، پر انهن قاضيءَ کي پاڻ وٽ اچڻ نه ڏنو (ص ۱۸۴ الف - ب). سيوهڻ جي قلعي جي مرمت ڪرائڻ وقت به قاضي قاضن منزل تي حاضر هو ۽ انعام اڪرام لڌائين (ص ۸۸ الف). تنهن کان پوءِ شاھ بيگ سان گڏجي بکر ويو، جتي ڌاريجن بنسبت کانئس صلاح پڇي وئي. قاضي قاضن عرض ڪيو ته ”هيءَ زمين سيلابي آهي، ۽ منجهس ڪانڊيرا گهڻا ڄمن ٿا، ڪانڊيرن ڪپڻ لاءِ هميشه ڪوڏر گهرجي.“ شاھ بيگ اهو ٻڌي جيڪي به ڌاريجا سردار بکر ۾ موجود هئا، تن کي هڪدم قتل ڪرائي ڇڏيو (ص ۸۹ ب).

شاھ بيگ ارغون جي وفات (۲۲ - شعبان ۹۲۸ھ مطابق ۱۸ جولاءِ ۱۵۲۲ع) کان پوءِ مرزا شاھ حسن، قاضي قاضن کي بکر جو قاضي مقرر ڪيو ۽ اتي ئي سڪونت اختيار ڪيائين. اڌڪل ويهارو ورهيه انهيءَ قضا جي منصب تي رهيو. جيڪي به شرعي فيصلا وٽس رجوع ٿيندا هئا، سي ڪمال احتياط، امانت ۽ ديانتيءَ سان نبيريندو هو. شايد ۹۴۷ھ ڌاري قاضي کان پيريءَ ڪري استعيفا ڏنائين ۽ اها جاءِ سندس ڀاءُ قاضي نصرالله کي ملي (ص ۱۵ ب، ۱۵۱ الف). پڇاڙيءَ جا سال مديني منور ۾ گذاريائين، جتي سنڌ جا ٻه مشهور عالم قاضي عبدالله بن قاضي ابراهيم راڻوتي ۽ شيخ عبدالله متقي ابن مولانا سعد درٻيلوي سندس هر صحبتي هئا. سن ۹۵۸ھ (۱۵۵۱ع) ۾ وفات ڪيائين. جيئن مٿي چيو ويو آهي ته قاضي قاضن جو تصوف ڏي لاڙو ميران مهديءَ جي ارادتمنديءَ کان پوءِ ٿيو، پر هيئن بيت مان ظاهر ٿئي ٿو ته سندس دل جي دري انهيءَ کان به اڳي روحانيت جي طرف کليل هئي. بيان العارفين واري شاھ ڪريم جي واتان

عبيء بيان ڪيو آهي ته ”ڪنهن ڏينهن هڪ ملاعتي بزرگ (۱) قاضي قاضن رحمۃ الله عليه جي مسجد جي محراب ۾ پير قبلي طرف ڪري ستو، ۽ انگ تي لٽوڪون هوس. قاضيءَ کي خبر پئي سو هٿ ۾ دڙو کڻي مسجد ۾ آيو. جان پانيائين ته پيرن کان وڃي دڙو هٿان ته ڇا ڏسي ته پيرن جي جاءِ تي مٿو رکيو آهي ۽ مٿي جي جاءِ تي پير. ٻئي پيري جڏهن پيرانديءَ ڏانهن ويس تڏهن به سر ڏنائينس. مطلب ته جنهن به طرف پيرن ڏي ٿي ويو، اتي اُن بزرگ جو مٿو ٿي ڏنائين. تنهن تي ڏاڍو ششدر ٿيو.

آخر انهيءَ بزرگ قاضيءَ ڏانهن نظر ڪري چيو ته ”پير جيڏانهن وٺي تڏانهن ڪر، پر پنهنجي دل خاوند ڏانهن رک“، تڏهن دڙو ڇڏي، خدا جي طالبن مان هڪڙو ٿي پيو، ۽ ان وقت هي بيت پڙهيائين: (۲)

۱. جوڳيءَ جاڳايوس، ستو هوس ننڊ ۾،
تهان پوءِ ٿيوس، سنڌي پريان پيچري.

باطني اسرارن سمجهڻ ۾ ظاهري علم هڪ وڏو پردو يا حجاب آهي، تنهن بابت قاضي قاضن چوي ٿو:

۲. سيني سيل ٿام، پڙهيام جي پاٿان،
اڪر اڳيان اڀري، واڳو ٿي وريام.

”يعني اهي ظاهري علم جا ڪتاب جي مون پڙهيا، سي طريقت جي واٽ ۾ ويتر مون کي ٻاهرن ڪنڊن وانگر ٿي لڳا، ۽ انهن جو هر هڪ اڪر واڳوءَ جي پيانڪ شڪل ڌاري مون تي اڀري آيو.“

(۱) ملاعتي فقير اهي آهن، جي پنهنجي نفس کي مارڻ لاءِ ظاهر ۾ خراب ڪم ڪري ماڻهن جي جُٺ ٿن سهندا آهن، انهيءَ لاءِ ته ڪرانهن کي پرکي نه وڃي.

(۲) مرحوم مرزا قليچ بيگ انهيءَ فقري جو بلڪل ابتر ترجمو ڪيو آهي، جنهن ڪري مطلب ئي الٽو ٿيو پوي ۽ اهو بيت گوريا قاضي قاضن جو نه آهي، پر شهر جي قاضيءَ جو آهي. ”چيائين (يعني شاه ڪريم) ته هڪڙي پيري قاضي قاضن ڪنهن مسجد ۾ قبلي ڏي پير ڪري سمهي پيو. شهر جي قاضيءَ کي خبر پئي سر دڙو کڻي اچي ڪٺن لڳس ته من پير ڦيرائي، پر انهيءَ مان ڪوبه فائدو ڪونه ٿيو. بزرگ قاضي قاضن، ۽ جي قاضيءَ کي چيو ته ”پير جيڏي وٺي اوڏي ڪر، پر دل پنهنجي خاوند ڏانهن قائم رک“. اها ڳالهه قاضيءَ سمجهي، پر پوءِ پشيمان ٿيو ۽ بزرگ جو مريد ٿيو. انهيءَ وقت هي بيت چيائين. ”پڙهندڙ غلط ترجمي مان پروڙيندا ته ”ڪاڏي منهن مريد جو، ڪاڏي الهيار“.

طريقت جي واٽ ۾ سيڪڻهن تسم جو علم و سارڻو پوي ٿو. فقه ۽ نحو جا ڪتاب انهيءَ راه ۾ ڪابه مدد نٿا ڏين. اهو پار ٿي ڪو ٻيو آهي. جتان محبوب جو مشاهدو حاصل ٿئي ٿو. تنهن لاءِ چوي ٿو:

۳. ڪنز، قدوري، ڪافيا، ڪي ڪي پڙهيوم (۱)
سو پار هي ڪي پڻو، جتان پريم لڌوم.

۴. ڪنز، قدوري، ڪافيا، پڙهي پروڙيم سڀ،
ت ڪر منڊي ماکوڙي ڪوه ۾، پني ڪچي آپ.

فقه ۽ نحو جا ڪير ڪڍي دقيق مسئلا سمجهي، پر حقيقت لهن ۾ سندس اهڙي حالت آهي، جهڙي منڊيءَ ماکوڙيءَ جي، جا ڪوه جي تري ۾ ريبي آسمان جي وٽس ڪرڻ لڳي، يعني ظاهري علمن دواران معرفت جو منجهه لهن ناممڪن آهي. ”همه اوست“ (سڀ ڪجهه الله تعاليٰ آهي) جو متو تصوف جي انتها آهي. ڪلمي شريف ۾ جو ”لا“ ۽ ”الا“ جا حرف آيل آهن، جن مان دنيا جي معبودن جي ”نفي“ ۽ هڪ الله تعاليٰ وحده لا شريڪ له جي ”اثبات“ جي معنيٰ نڪري ٿي، تن تي ڌيان ڌريندي. قاضي قاضن چوي ٿو ته حقيقت ۾ ”نفي“ آهي ئي ڪانه، يعني دنيا ۾ ڪنهن ڪي به حقيقي دستي آهيئي ڪانه، بلڪ هڪ ذات پاڪ جي ”اثبات“ آهي، ۽ ان کي ئي مطلق هستي آهي:

۵. ”لا“ لاهيندي ڪن ڪي، ”لا“ پوراين ناه،
بالله ري پريان، ڪٿ نه ڏسجي ڪين ٻيو.

”نفيءَ کي دور ڪرڻ جو ضرور نه آهي. ”نفي“ ته بلڪل آهيئي ڪانه. خدا جو سنهن ته پرينءَ بنا پيو ڪي به هرگز (ڪٿ) ڏسڻ ۾ نٿو اچي.“ انهيءَ منزل جو بيان ڪندي، پاڻ هڪڙو ڏاڪو مٿي وڃي ٿو ۽ چوي ٿو:

۶. سائر ڏيئي لت، اوچي نيچي ٻوڙئي،
ميڪائين هيڪ ٿيو، ويئي سڀ جهٽ.

”درياء لت ڏيئي هيٺين مٿاهين زمين پوري ڇڏي، يڪي لس ٿي وئي ۽ سڀ طرف (جهت) مٽجي ويا“. جئن دريا جي اٿل ۾ ڊڪيون ڌڙيون ۽ ڪڏون ڪوٻا ڀرجي هڪ درياھ ٿي پوندا آهن، ۽ ڪنهن طرف جو سماءُ نه پوندو آهي، تيئن وحدت جي درياھ ۾ ڪثرت جون ڪاٺيون ڪالعدم ٿي وحدت ۾ مسمار ٿي ويون. انفراديءَ هستيءَ جو سنڌو نه رهيو، يڪايڪ وحدت جو مھراڻ موجون هڻڻ لڳو. انسان جڏهين اڪيون ۽ ڪن ٻوٽي، حواسن جا دروازا بند ٿو ڪري، تڏهن روحاني عالم جو ديدار پسي ٿو ۽ سندس روح ملڪوت جي جهان جو سير ڪري ٿو. ننڊ ۾ ته حواس هيڪاري بيڪار ٿين ٿا، ۽ دنيا ۽ ماسوا جو خيال نٿو رهي، تڏهن حقيقي محبوب انسان جي دل ۾ ديرو ڪري ٿو. پر جي هڪوار اڪيون ڪليون ۽ جسماني عالم جي سار ٿي، ته اهو محبوب گم ٿيو وڃي، پوءِ ڪيتريون به هٿاڙيون ڀاءُ ۽ واجهه وجهه، ته اهو هٿ نه ايندو، تصور جي حالت ئي آهي، جو ذات پاڪ جو پرتو دل تي پوي ٿو.

۷. سڄڻ منجهه هُئام، مون اُٿي ويا اونيئا،
هيڏانه هُوڏانه هٿڙا، هيٺڙي جاڙ وڌام.

افسوس جو زماني جي خوردبرد هن اعليٰ هستيءَ جي ڪلام جا جوهر اسان جي نظر کان ڇپائي ڇڏيا. فقط ڪٿيءَ جي تارن وانگر جي ست موتي داڻا موجود آهن، جي سنڌڙيءَ مائيءَ جي سهڻيءَ ڳچيءَ ۾ سونڀن ٿا. جيڪڏهن وڌيڪ ڪلام موجود هجي ها، ته هن بزرگ جي هستيءَ جو سڀن طرفان کان اڀياس ڪجي ها. اهو به جس آهي شاهه ڪريم کي. جر پنهنجي مقولن سان گڏ قاضي قاضن جي قولن کي به برقرار رکيو اٿس، نه ته اهي ست ئي بيت به گم ٿي وڃن ها.

(ماهوار ”سنڌو“ سيپٽر ۱۹۳۴ع)



سنڌي شاعري

علم ادب به هڪ عمدو فن آهي. جيئن لطيف فتن حاصل ڪرڻ لاءِ تجربو، مهارت ۽ ڪوشش جي ضرورت آهي، تنهن علم ادب ۾ مهارت ۽ تجربو سخت درڪار آهن. نثر نويسي، شاعري ۽ مصوري به لطيف فن آهن، جي وهبي به آهن ۽ ڪسبي به آهن. بيشڪ ڪن فردن کي خدائي ذات مليل هجي يا ڄاڻندي ڄام هجن، پر ڪوبه ماءُ پيٽان هنر يا فن وٺي ڪونه آيو آهي، تربيت ۽ ماحول جو اثر هر ڪنهن هنر يا فن تي ضرور رهيو آهي. رڳو وهب يا ڪسب ڪنهن ڪم جو ناهي. جيستائين پنهنجي قوتن جو پورو ميلاپ نه ٿيو آهي، تيستائين ڪوبه اديب يا شاعر يا مصور يا فنان ڪماليت جي درجي کي پهچي نه ٿو سگهي. انهن سان گڏ متواتر اورچ ڪوشش به ضروري آهي، ڇاڪاڻ ته ڪنهن به فن ۾ پير ڌري پوءِ ان کي ڇڏي ڏبو ته اهو اڻپورو ۽ ناقص رهجي ويندو. ازانسواءِ هڪ کان وڌيڪ فن ۾ ڪماليت ورتي حاصل ٿي سگهندي، اهڙا متفنن ۽ ڪامل انسان دنيا ۾ شاڌ ۽ نادر آهن. هر هڪ کي پنهنجي دائري اندر ڪنهن خاص ڪم جي سرانجامي لاءِ مقرر ڪيو ويو آهي. جيڪڏهن سڀڪو هر فن مولڻ هجي ها ته قدرت جو ڪارخانو ٽٽي پوي ها ۽ ڪائنات ۾ بي بندوبستي ۽ بي انتظامي ڇانئجي وڃي ها. مثلاً هڪ اعليٰ درجي جو نثر نويس اديب مشڪل سان انتهائي درجي جو شاعر ٿي سگهي ٿو يا ان جي ابتڙ.

”هر ڪسي را بهر کار ساختند“

علم ادب به هڪ وهبي ۽ ڪسبي ذات آهي، سڀڪو سنڌيو لٽيءَ مان لٽ پڇي اديب يا شاعر ٿي نٿو سگهي. هڪ شاعر يا اديب کي پنهنجي فن ۾ مهارت حاصل ڪرڻ لاءِ ۽ ان جي ڪمال ۽ توڙ کي پهچڻ لاءِ سخت جهد پڻ پون ٿا. هڪ وهبي شيءِ ائين آهي، جيئن ڪو هيلو بنا چراگاهه، جنهن ۾ وڻ ٿڻ، ٻوٽا ۽ گل ڦل سواءِ ڪنهن ترتيب يا نظام جي ٿڙيا پکڙيا پيا هجن. اگرچ انهن کي به پنهنجو حسن ۽ جمال آهي ۽ انهيءَ بي انتظاميءَ ۾ به نظام آهي. پر جڏهن انسان جو هنرمند هٿ انهن کي خاص ترتيب ڏيئي بيهاري ٿو، تڏهن انهن جو جلوو ۽ جمال وڌيڪ ٿئي ٿو. هڪ پاڻيءَ ۾ وهندڙ ڪسي، جبل تان جرڪندي، گهرڪندي، ور وراڪا کائيندي، نهايت

خوشنما ڏسڻ ۾ اچي ٿي، پر جڏهن اها ڪنهن مرغزار ۽ گلستان مان لنگهي ٿي، تڏهن سندس زيب ۽ زينت دوبا لا ٿيو پوي. هڪ فطرتي شاعر يا اوائلي اديب جي ڪم کي ڏسندا، جنهن کي زماني جي مروڙ ۽ اڳين جي تجربي زياده آگاهه ۽ پختو ڪيو آهي، ته زمين ۽ آسمان جو فرق معلوم ٿيندو. وهب لاءِ ڪسب ائين آهي جيئن سوني تي سهاڳ.

انهيءَ مان ثابت ٿيو ته هر ڪنهن هنر يا فن لاءِ تربيت وٺڻ ۽ هڪ استاد جي نظر ۽ رهبريءَ هيٺ ڪم ڪرڻ ۽ ڪيڙجڻ بلڪل واجب سمجهيو ويندو. جيڪڏهن ڪنهن نوجوان ۾ شاعريءَ يا مصوريءَ جو رجحان يا استعداد پاتو ويندو هو ته ان کي اهڙي قسم جي تعليم لاءِ اتاليق ۽ استاد جي ضرورت پوندي هئي. ان گهڙئي ڪاٺ کي سنواري سڌو ڪرڻ، هڪ لازمي امر آهي. نظامي عروضي سمرقندي پنهنجي ”چهارمقاله“ ۾ هڪ اديب يا شاعر جون خصوصيتون ڄاڻايون آهن. لکي ٿو ته هڪ هونهار شاعر لاءِ ضروري آهي ته سڀني متقدم، متوسط ۽ متاخر شاعرن جا ديوان پڙهي ۽ پڻ ڪيترا هزار شعر ازبر ياد ڪري، تان جو هن جو ملڪو پختو ٿئي، اُڻ سواءِ ٻيون به ڪيتريون رصفون بيان ڪيون اٿس. ان جو ماحصل هيءُ آهي ته قديم ۽ حديث تي حاوي ٿي، پنهنجي فن ۾ اصليت ۽ عبقرت پيدا ڪري ۽ اڳين جو نقال يا مقلد نه ٿئي. شعر ۾ جيڪي خيال سمايل آهن، سي اوائل کان وٺي ساڳيائي رهيا آهن، ڇاڪاڻ ته ان جا سرچشما، جي انساني عواطف سان وابسته آهن، سي گهڻو ڪري ان ڦرندڙ آهن. اگرچ انهن ۾ زمان ۽ مڪان جي اختلاف ڪري مناسب تبديل ۽ تغير ضرور اچي ٿو، تنهن ڪري هڪ شاعر لاءِ لازم آهي ته جيڪڏهن ڪنهن متقدم شاعر جو خيال وٺي ته ان کي هڪ نئين سانچي ۾ پلٽي علحده صورت بخشي ۽ ان ۾ لفظي ۽ معنوي جدت پيدا ڪري، جيڪڏهن ائين نه ڪيائين ته سندس شاعريءَ کي ڪابه ترقي حاصل نه ٿيندي ۽ ڪوريءَ وانگر ساڳئي تر تي پيو شعر جي ٿاڻي اُٿندو. الحمد لله!

اسان جي باجهاريءَ سنڌ ۾ شاعرن ۽ اديبن جي ڪمي ڪانهي، پر انهن ۾ نوعيت ۽ جدت جي قلت بيشڪ آهي. انهن جي تربيت لاءِ ڪو خاص مڪتب نه آهي. سڀڪو لکير جو فقير بنجي، پنهنجي نموني هلي رهيو آهي. اڪثر فارسي ۽ اردو شعر جي نقاليءَ ۾ محو آهن. انهن جو شعر اهڙو آهي، جو هڪ ٿورو پڙهيل آدمي ته سندن ڪلام سمجهي نه سگهندو. بلڪ سنڌي ست درجا پڙهيل يا مئٽرڪ پاس ٿيل به منجهي پوندو. صاف سنڌيءَ ۾ زير

اضافت آهيتي ڪانه. موجوده اديب ۽ شاعر زير اضافت جو ايتريقدر استعمال ڪن ٿا، جو فارسيڌان ٺي پڙهي سگهندا. موجوده شاعرن مان مشڪل ڪي ٿورا هوندا، جن شاهه جو رسالو يا سچل جو ڪلام يا اڳين اديبن ۽ شاعرن جي سنڌي پڙهي هوندي. پوءِ انهن کي صاف صاف سنڌي شعر گوئيءَ ۾ ڪيئن درڪ حاصل ٿيندو؟ تنهنڪري طبعاً ڪين اردو شاعريءَ جي تقليد ڪرڻي پوي ٿي. انهيءَ سببان سندن ڪتابت ۽ ڪلام اصلي سنڌي صورت ڇڏي هڪ عجيب شڪل اختيار ڪري رهيا آهن. ڪانه وانگي مورن جي اهل ڪندي، کانئن پنهنجي اصولڪي رفتار ۽ گفتار وسري وئي آهي ۽ ديده دانسته مشڪل ۾ منڍي اختيار ڪئي اٿن.

اڳين اديبن ۽ شاعرن جي نثر ۽ نظم ۾ ڏسبو ته زير اضافت ورلي ڪم آندي اٿن. حتيٰ ڪ خليفه گل محمد جهڙي شاعر به پنهنجي ڪلام ۾ زير اضافت جو خير ڪو استعمال ڪيو آهي. باقي آخوند محمد قاسم جو شعر، سو فارسي ترڪين سان پريو پيو آهي. گل خندان جو مؤلف آخوند لطف الله ته انهيءَ ڳالهه ۾ اعتدال جو ليڪو لنگهي ويو آهي. نثر ۾ اگرچ اضافت جو ايترو استعمال نه آهي، پر شعر ۾ هائي ڪري ڇڏي اٿس. مثال طور:

عاشقن کي ٿي ازل کان هيءُ پريشاني نصيب،
نوڪِ خارِ دشتِ محنت پايِ عرياني نصيب.

ڪمال ذوقِ سخن جي ۽ مغز معنيٰ لاءِ،
نه هومِ فخرِ رسا ۽ هيم نه طبعِ روان،
مگر بخاطرِ احبابِ ونزهتِ دلها،
لڪير هي قصهءِ مطبوعِ بادلِ شادان.

مان ادب سان پڇان ٿو ته هي ڪيڙو بڪيڙو ڪهڙو سنڌي سمجهندو؟. مرحوم شمس العلماء مرزا قليچ بيگ جو نثر به زير اضافت کان عاري آهي. اگرچ شعر ۾ جستہ جستہ انهيءَ مرض جو مشاهدو ٿئي ٿو. موجوده اديبن ۽ شاعرن جون نثر ۽ نظم ته زير اضافت ۽ ٻين فارسي ترڪين سان ٽٽار آهي ۽ پنهنجي بار ۾ پيو چڄي.

منجهانئس سنڌيت جي بوءِ اصل نڪري ويئي آهي. خصوصاً غزل سرائي ۽ مخمس مسدس ۽ مستزاد ۾ سو سنڌيءَ جي مٽي پليت ڪئي وئي

آهي. طرحي شعر ته بنه سنڌي ڪلام تي هڪ بدعا داغ آهي. مثال طور وٺو هالا ڪانفرنس يا جيڪب آباد ڪانفرنس جي طرحي مصرع، عزيزو! اوهين ايمان جي سلامتي سان ٻڌايو ته ڪهڙو ديهاڻي ماڻهو انهيءَ جو مطلب پروڙي سگهندو. سنڌ جي موجود ۽ هتي حاضر شاعرن کي ڇڏي مان ليڪراج ”عزيز“ جي شعر مان هڪ ٽڪرو پيش ڪريان ٿو:

اي زمين سنڌ جنت آسيان،
سيل انجم ٿي سنڌ ريگ روان.
هو جهان ۾ شاعرن جو بادشاهه،
آسمان علم جو تابنده ماه.
ڳولي جنهن کي ساري عالم جي نگاهه،
آه! دنيا ۾ نه اڄ سو شاهه آه.
شوخيءَ خون شفق مضمون آ،
مطلع چرخ برين پر خون آ.
انقلاب گنبد گردو دون آ،
آسمان زير زمين مدفون آه. (وغيره وغيره).

زمين سنڌ ۾: سنڌ مضاف الي آهي، جو غلط نموني ۾ ڪم آيل آهي. ”ڌڙ ريڊو، سسي ٻاڪري!“ اهڙا مثال اڪيچار آهن. ”هيءَ مٺ هزار جو نمونو آهي.“ صاحبو! منهنجو غرض شخصي ستين يا ٺڪن چيني ناهي، بلڪ منهنجي مراد آهي ته اصلاح ٿئي. منهنجو مقصد آهي ته اسان جا اديب ۽ شاعر اجائي نقالي ڇڏي صحيح ادبي ذوق ڌارين ۽ پنهنجا خيال صاف سنڌيءَ ۾ ادا ڪن، جيئن انهن کي عوام وٽ پسنديدگي ۽ مقبوليت حاصل ٿئي.

مان شاعر نه آهيان، پر بعضي بعضي از غيبي توارد ٿيندو اثر ۽ ڪجهه نه ڪجهه شعر چئي وجهندو آهيان. تازو پنهنجي هڪ پياري دوست ڏي پنهنجو هڪ سادو شعر ڏياري موڪليم. بيشڪ ان ۾ عروضي چڪون گهڻيون ئي هيون، پر وڏو عيب اُن ۾ اهو هو، جو اهو تمام سادو ۽ عام فهم هو. منهنجي محترم دوست مون ڏي لکيو ته اهو شعر تمام سادو آهي ۽ هينئر سنڌي شعر ايڏي اوج ۽ ڪمال کي پهتو آهي، جو اهڙي شعر کي شايع

ڪرڻ گویا شعر جي بيمزتي ٿيندي. عزیزو! هيءُ آهي موجوده شا جو هڪ مثال. مون کي معاف ڪندا، جو مان پنهنجي عزيز دوست سان شامل نه آهيان. منهنجي نظر ۾ سنڌي شعر عروج جي بدران ترڪي وٺي رهيو آهي. ان مان سادگي ۽ سنجيدگي صفا نڪري وئي آهي، رڳو تڪنڊي ۽ نقالي تي ٻڌل آهي. شاعراڻا خيال فطري نموني ۾ ادا نٿا ڪيا وڃن، پر انهن کي ڌاريو لباس پهراڻي پنهنجي اصل کان ڌار ڪيو وڃي ٿو. اسان جي شاعر جو ذوق نسورو اردو شاعريءَ جي نقالي ۽ تقليد آهي. آيا اسين ايتريقدر عاجز ٿي ويا آهيون، جو اسين پنهنجي اندر جا اُنگ پنهنجي ٻاجهاريءَ ٻوليءَ ۾ ادا نٿا ڪري سگهون؟ اها ٻولي جا اسان جي بزرگن جي گود ۾ پلي ۽ وڌي وڌ ٿي ۽ اهڙا شگوفو ۽ گل ڪڍيائين، جو انهن جو واس اڃا به ڊپل دماغن کي ڏئي ڏيئي رهيو آهي. بيشڪ ٻوليءَ کي ترقي وٺائجي، ان ۾ نون نون خيالن جو اظهار ڪجي، نون نون سانچن ۾ شعر کي پلٽجي ۽ ان کي تونگر ۽ مالامال بڻائجي؛ پر ان جي معنيٰ اها نه آهي ته ان جي صورت اسخ مسخ ڪري ڇڏجي، جو ان جا فرزند به کيس سڃاڻي نه سگهجن!.

هاڻي سوال آهي ته صحيح ادبي ذوق ۽ سيلقو ڪيئن پيدا ڪجي؟ ان جي لاءِ ونگڙيون واٽون اختيار ڪرڻ ضرور ناهن. پڌري پٽ شاهراهه لهجي پيئي آهي، پر اسين خواهه خواه وارن ۾ وراڪا ڪري رهيا آهيون. سنئون رستو نه هيءُ آهي ته شعر جي ميدان ۾ اسين اڳين جي اڳواڻي قبول ڪريون ۽ نثر جي نيستان ۾ ڪن جيد نثر نويسن جي تتبع ڪريون، جي اضافت جي آزار کان آزاد آهن. شعر جو ميدان ته نهايت ڪشادو آهي. اڳين اسان لاءِ اڳيئي رستو گهڙي صاف ڪري ڇڏيو آهي. سنڌيءَ کي سنواري، سينگاري، اهڙو مسودو بنايو اٿس، جو ان ۾ هر قسم جا پاڪيزا خيال ادا ڪري سگهبا. مهرباني ڪري ٻڌائيندا ته اسان مان گهڻا آهن، جن شاه جو سچو رسالو پڙهيو هوندو يا سچل سرمست جي ڪلام جو مطالع ڪيو هوندو، يا شيخ عبدالرحيم گرهوڙيءَ ۽ ميهن عيسيٰ جي سنڌيءَ جو سواد ورتو هوندو؟ بهتر آهي ته اسان جا جوان، جن جي نازڪ طبع نثر ۽ نظم ڏي مائل آهي، سي پهريائين انهن ماڻڪن ڏانهن منهن ڪن ۽ انهن جي جلوي ۽ جوت منجهان ڪجهه اُهاڙ وٺن. برتن صاحب ڪپڙو نه خوب چيو آهي ته ”سنڌ جي پرڳڻي جو نظمي ادب، باطراوت، ورچيسن سان ڀريل، طبعزاد، ججهو، لفظن ۽ عبارتن ۾ گوناگون ۽ ساڳئي وقت سادو ۽ فطرتي آهي.“

افسوس جو انگريزي تعليم جي سرشتي هيٺ لکندڙ اديب زياده

تصنع کي لڳي ويا آهن ۽ ٻين عالماڻن ٻولين جي تقليد ڪرڻ ۽ انهن مان خيال اڌارا وٺڻ لڳا آهن، انهيءَ ڪري شايد سنڌي نثر کي تقويت پهچي، باقي شعر کي سو اهڙي قسم جي اهل ضرور زبان رسائيندي".

صاحبو! منهنجي وس آهي پيغام پھچائڻ، ادب جون واڳون اوهان جي هٿن ۾ آهن، چاهي ان کي اسفل السافلين ڏي گهلي وڃو. سنڌيءَ جا سمجهدار سپوت ضرور ڪنهن ڏينهن اوهان کان ان جو جائزو وٺندا.

مرادِ ما نصيحت بود گفتم.

(خطبہ ۱۲ - سنڌي ادبي ڪانفرنس - جيڪب آباد).

قاضي قاضن جا همصن

قاضي قاضن سنڌ جي چئن حاڪمن جا راڄ ٿي سنڀريو: (۱) ڄام نظام الدين عرف ڄام نندو، (۸۶۶-۹۱۴ھ)، (۲) ڄام فيروز (۹۱۴-۹۲۸ھ)، (۳) شاه بيگ ارغون (۹۲۷-۹۲۸ھ) ۽ (۴) شاه حسين ارغون (۹۲۸-۹۶۲ھ). سن ۹۰۹ھ ڌاري جڏهن سيد ميران مهدي سنڌ ۾ آيو، تڏهن قاضي قاضن ايتريءَ عمر جو هو، جو سندس علمي تحصيل جو عالم ۽ فاضلن ۾ چڱو ڏاڪو هو، جنهن ڪري ئي ظاهري علماءِ مٿس ميران مهديءَ جي مريدن ۾ داخل ٿيڻ تي روڪ ٽوڪ ڪندا هئا. ڄام نظام الدين اٽڪل ۵۰ ورهيه حڪومت ڪئي، ۽ اهو سارو عرصو ملڪ ۾ ايتري قدر آرام ۽ امن امان هو، جو ڄام کي ٻاهرين حاڪمن سان لڙائيءَ ڪرڻ جو سبب ڪونه مليو. رعيت سڪي ۽ آسودي هئي، ۽ عالم، صالح ۽ فقير نهايت فراغت سان وقت گذاريندا هئا. سيڪنهن هفتي ڄام پنهنجي ڪُڙه ڏانهن ويندو هو، ۽ گهوڙن جي پيشانيءَ تي هٿ گهمائي چونڊو هو ته ”اي بختاورو! مان نه ٿو چاهيان ته جهاد کان سواءِ اوهان تي سواري ٿئي. چئني طرفين مسلمان حاڪم آهن، دعا ڪريو ته شل ڪنهن شرعي سبب بنا ڪيڏي چڙهائي نه ڪريان، ۽ نه ڪي ڪو هتي ئي اچي، مٿان بي گناه مسلمانن جو مفت خون هارجي، ۽ الله پاڪ وٽ شرمسار ٿيان.“ پڙهيلن جو وٽس ايترو مان هو، جو پري پري جا عالم سندس سنا ۽ فياضيءَ جي هاڪ ٻڌي سنڌ ۾ آيا. جشن ته مشهور فيلسوف ۽ مصنف عربيءَ ۽ فارسيءَ جي شاعر، ”اخلاق جلالِي“ جي رچيندڙ مولانا جلال الدين محمد بن اسعدالدواني شيراز ڇڏي، سنڌ ۾ سڪونت ڪرڻ جو ارادو ڏيکاريو. انهيءَ نيت سان پنهنجي برجسته شاگردن مير شمس الدين ۽ مير معين کي نٿي موڪليائين. ڄام نظام الدين سندن لاءِ هڪ لائق جاءِ مقرر ڪئي، ۽ پڻ گذران جا اسباب موجود ڪري ڇڏيا، ۽ هڪ خاصي رقم وٺڻ جي خرچ لاءِ ڏياري موڪليائين. پر نياپي نيندڙن جي پهچڻ کان اڳ ۾ ئي علامه دواني آخرت ڏي راهي ٿيو (۹۰۷ يا ۹۰۸ھ). مير شمس الدين ۽ مير معين کي جو ڄام نظام الدين جي صحبت وٺي ويٺي هئي، سو موٽي اچي نٿي ۾ رهڻ لڳا.

ڄام نظام الدين جي ڏينهن ۾ ايران جو ملڪ، صفوي خاندان جي قبضي ۾ آيو. انهيءَ گهراڻي جو باني شاه اسماعيل صفوي هو، جنهن ۱۳

ورھين جي ڪڇيءَ ڄمار ۾ ۹۰۵ هجريءَ ڌاري تبريز جو شهر هٿ ڪري بادشاهي ڇڏي پھريو، ۽ انهيءَ ئي وقت کان وٺي شيعي مذهب کي قومي مذهب بنائڻ ۽ ٻين مذهبن جي پاڙ پٽڻ جو پڪو ارادو ڪيائين. وڏو ظالم، قهار ۽ خون پياڪ بادشاهه هو. ڏاڍيون زبردستيون ۽ ارڏايون ڪيائين. جن ماڻهن سندس فرمان نه مڃيو ۽ شيعي مذهب ۾ داخل نه ٿيا، تن کي طرح طرح جا عذاب ڏيئي ماريائين. سٺين سان ته خاص وير هوس. نه رڳو عالمن ۽ فقيهن سان ڪلور ڪيائين، پر شاعرن کي به ڪين ڇڏيائين. سن ۹۱۶ هه ماه رمضان (ڊسمبر ۱۵۱۰ع) ۾ هرات جي شيخ الاسلام فريد الدين احمد تفتازانيءَ کي (جو علامه سعد الدين تفتازاني صاحب ”مطول“ واري جو پوتو هو، جنهن شيخ الاسلاميءَ جي مسند سڄا سارا ٽيهه سال ماڻي هئي) قتل ڪرايائين، انهيءَ تان جو هن پنهنجو مذهب مٽائڻ نه گھريو. سڀ سڄا عالم جن کي پنهنجو دين، پنهنجي جان، مال ۽ عزت کان وڌيڪ پيارو هو، سي ديس ڇڏي پرديسي ٿيا. انهن اڪابرن مان هڪ مولانا عبدالعزيز هروي ابھري هو، جو دين جي عصمت خاطر پنهنجي ٻن لائق فرزندن مولانا اثيرالدين ۽ مولانا يارمحمد (جي پڻ فضل ۽ ڪمال ۾ هيڪاندا هئا) سان گڏجي، ۹۱۸ هه ڌاري سنڌ ۾ لڏي آيو، ۽ اچي ’ڪاهان‘ جي ڳوٺ ۾ اقامت ڪيائين. گھڻن سنڌي طالبن وٽانئن فيض پرايو. سنڌ ۾ علم معقول (يعني فلسفي، منطق، هندسه، هيئت وغيره) جو پايو انهن ٽن بزرگن جي طفيلي پيو. وقت جا حاڪم ڪين گھڻي عزت ڏيندا هئا ۽ سندن راضيو رکندا هئا.

انهيءَ زماني جو خيال ٿو ڪجي ته سنڌ جو ملڪ نهايت سائو ۽ آباد هو. مخدوم جعفر بوبڪائي، ميرزا عيسيٰ خان ترخان (وفات ۹۷۴ هه) جي واتان ڳالهه ٿو ڪري ته سنه ۹۲۱ هه ۾ جڏهن شاه بيگ ارغون ڪاهان ۽ باغبان تي ڪاهه ڪئي، تڏهن هڪ هزار اٺ رات جو باغن ۾ وهندڙ لشڪر جي هٿ آيا. ٻين شين جو انهيءَ مان اندازو ڪرڻ گھرجي. علم جو چرچو هر هنڌ هو. چڱي چڱي تي مڪتب هئا، جتان علم جي واٽ ۾ اڃايل پانڌيڙو علم جي چشمي مان خوب سرڪيون پريندا هئا. انهيءَ وقت جا عالم هاڻوڪن وڄهي ملن وانگر طمعي ڪونه هوندا هئا، جو پنهنجي حجري کان ٻاهر نه نڪرندا هئا. علم کي ٽڪي پئسي تي نه وڪڻندا هئا، ۽ جيڪي ڪندا هئا، سو في سبيل الله. قناعتي ته هڪڙا ئي هوندا هئا، فقر ۽ فاقا سهندا هئا، پر خلق اڳيان هٿ نه تنگيندا هئا. ڏني ڏکوڻيا هئا، اڻ ڏني راضي ٿيندا هئا. پنهنجو ٻني ٻارو هوندو هون ته اهو پوکي اُن مان قوت

لايموت حاصل ڪندا هئا. جي عالم اهڙا هئا ته طالب العلم به اهڙائي سدورا ۽ سباجها هئا. پڇي پاڻيءَ تي استادن جي در تي پيا هوندا هئا. ماني ملي نه ملڻ جهڙي، سدائين سنرا رهندا هئا. فقر جو ڏوڍو ۽ ڀت، انهن لاءِ ڪافي هوندو هو. سڪوڻ ۽ سڻين ڪاڇن کان ونءُ ويندا هئا. صبح جو رکڻا سڪي سڪي پليندا هئا. هاڻا اهي ٽڪر ڪهڙا نه سواڍي ۽ منا آهن! هن مسڪين به اهي سڪا جوار جا تانڊن تي سيڪيل ٽڪر چٻاڙيا آهن. ڪهڙو نه منجهن لطف ۽ مزو! طالب لاءِ اهي اڻيا ۽ نوٽ ٽڪر اڪسير آهن. سندس ذهن ۽ ذڪاءَ کي وڌائين ٿا. هاڻوڪا مال مليدا سمجهه کي اٽڻو ۽ قلندر کي قارون ڪن ٿا. وڏي اسر کان وٺي لڙيءَ سومهڻيءَ تائين، ننڊ جو ڍونڪو ماريو نه ماريو، ساري عمر تاري ۽ تات علم جي هوندي هيئن، جنهن جي آب حيات مان پيئندا نه ڍاڍندا هئا. سندن جهونگار رات ڏينهن حجرتن مان ٻڌڻ ۾ ايندي هئي. هڪ عجب زمانو هو، جو وري مشڪل هت اچي! اهو سحر ۽ جادو اُن وقت لاءِ هو:

اڄ نه اوطاقن ۾، طالب تنوارين،

آديسي اُٿي ويا، مڙهيون مون مارين،

جي جيءَ کي جيارين، سي لاهوتي لڏي ويا.

عالم ڇڏيو، پر وقت جا حاڪم به سڏير هئا. ملڪي معاملن بعد سندن مشغلو علم ۽ علمي ماڻهن سان هو. شاه بيگ ارغون جڏهن هرات ۾ پنهنجي والد بزرگوار مير ذوالنون وٽ هو، تڏهن هميشه علمائن جي مجلس ۾ ويندو هو، ۽ هفتي ۾ ٻه ڀيرا علمائن کي پنهنجي منزل تي گهرائيندو هو. ڪيترا ڪتاب ۽ رسالا لکيا اٿس، جهڙوڪ شرح ڪافيه، شرح مطالع، شرح فرائض مير سيد شريف وغيره، جي ان وقت جي ماڻهن وٽ مقبول ۽ مشهور هئا. مرزا شاه حسين ارغون جي ساري حياتي علمي طلب ۾ گذري. منقولي علمن (حديث، فقه، تفسير، تاريخ وغيره) ۾ تمام مهارت هيس، ۽ باوجود حڪومتي ڪاروبار جي پنهنجي سبقن جي تقرير فارسيءَ ۾ ڪندو هو ۽ اها پنهنجي هٿين لکندو هو. مير معصوم سندس دستخط تقريرون، قاضي ڌڻي سيوهاڻيءَ جي ڪُتب خاني ۾ ڏٺيون هيون، جنهن وٽان هن علم جي تحصيل ڪئي هئي. شعر چڱيءَ طرح سمجهندو هو ۽ بعضي بعضي ته تهتائو بيت چئي وهندو هو، ۽ تخلص ”سپاهي“ هوس. سڀ فيصلا شرع شريف موجب ڪندو هو، ۽ ساداتن، مشائخن ۽ علمائن کي نهايت ادب ۽ تعظيم سان پيش ايندو هو. مطلب ته قاضي قاضن جو زمانو هڪ علمي عروج جو هو. علم ۽

فيض جا نياڻ پيرور وڻندڙ هئا. ٻڌڻ ٻڌڻ ۾ عالمن جو واسو هو. ننڍن عالمن جو ته ڇيهه ئي ڪونهي. وڏن بزرگن مان به جيڪي مير معصوم پنهنجي ”تاريخ سنڌ“ ۾ ۽ علي شير قانع ”تحفة الڪرام“ ۾ آندا آهن، سي به ڳاڻ ڳڻيا آهن. انهن مان فقط ڪن ٿورن وڌيڪ مشهور بزرگن جو احوال هيٺ ڏجي ٿو:

(۱) **عاليجناب مير محمد**، جو شيخ ميرڪ جي نالي مشهور آهي، مير ابوسعيد پورانيءَ جو پٽ هو. سندس ڏاڏنگ عربشاهي ساداتن مان آهي، ۽ سندس والده شيخ جلال الدين پورانيءَ جي نياڻي هئي. شيخ ميرڪ، فضل ۽ سخا، زهد ۽ تقوا ۾ اڪثر ساداتن ۾ ممتاز ۽ بي مثل هو. سالن جا سال سنڌ ۾ شيخ الاسلاميءَ جي عهدي تي رهيو. ايندڙ ويندڙ سندس مهان نوازيءَ مان بهرو وٺندا هئا. سندس شاگرد اُن وقت جي طالب علمن کان علم ۽ هنر جي ميدان ۾ اڳڙا هئا. شيخ ميرڪ خطن لکڻ ۾ پڙ هوندو هو. ۽ خصوصاً نستعليق خاصي ايندي هيس. سن ۹۶۲ھ ۾ وفات ڪيائين.

(۲) **شيخ مير محمد** ۽ شيخ عبدالوهاب ٻئي شيخ ميرڪ جا ڀائٽيا، مير بايزيد ابو سيد جا فرزند هئا. زماني جي اڪابرن ۾ برڪ هئا. شيخ عبدالوهاب نهايت چڱين خصلتن وارو ۽ خوش خلق آدمي هو. محفلن جو مڻيو ۽ شعر جو ڪوڏيو هو. نهايت شرعي ۽ پرهيزگار هوندو هو. جيتري قدر پڇندو هوس، اوتري قدر وقت جي حاڪمن کي وعظ ۽ نصيحت ڪندو هو، ۽ ظلم ۽ بدعت روڪڻ ۾ گهڻو سعيو بجا آڻيندو هو. ٻنهي ڀائرن ۹۷۰ھ ۾ وفات ڪئي. ”جامع فتاويٰ پواني“، جنهن جو فقه جي علم ۾ نٽي ۽ بکر ۾ عام اشتهار هو، سا شيخ عبدالوهاب جي جوڙيل آهي.

(۳) **شاه قلب الدين بن شاه محمود بن شاه طيب**. خراسان جي وڏن ۽ مرتبي وارن سيدن مان هو. ترڪاني هلائڻ ڪري پنهنجو وطن ڇڏي سنڌ ۾ آيو ۽ بکر ۾ گهر ڪري ويٺو. جمعي جي ڏينهن ماڻهن کي وعظ ۽ نصيحت ڪندو هو. نهايت متقي ۽ متشبع هو. سن ۹۷۷ھ ۾ وفات ڪيائين. سندس وفات جي تاريخ ”واعظ“ مان نڪري ٿي.

(۴) **سيد صيو ڪلان**، اصل ڪربلائي ساداتن مان آهي. اتان لڏي قنڌار ۾ آيو، جتي مير شير قلندر سان صحبت حاصل ٿيس. سنڌ جي فتح کان پوءِ سنڌ ۾ آيو ۽ سيوهڻ جي پسگردائيءَ ۾ مڏي هنيائين. اڪثر اوقات خدمت شهباز جي روضي تي گذاريندا هو. وقت جا حاڪم سندس عزت

ڪندا هئا ۽ ٻه ٽي دفعا ميڙ وٺي ارغونِي ۽ ترخاني حاڪمن جي وچ ۾ صلح ڪرايائين. زهد ۽ عبادت ۾ بي نظير هو ۽ فقيرن ۽ مسڪينن جي پنهنجي برگهور لهندو هو. سندس اولاد گهڻو ۽ گهاٽو ٿيو. مير معصوم بکري به سندس پوٽن مان آهي.

(۵) مخدوم محمود فخرپوٽو، اصلي هرات جو، هڪ رباني عالم هو. سنڌ ۾ علم سندس طفيلي پڪڙيو. ظاهري توڙي باطني علمن جو صاحب هو. ذري گهٽ شيخ الاسلامي جي مرتبي کي پيشو هو. پر سنت ٽي شيخ الاسلام جي واقعي بعد (ڏسو مٿي) پنهنجو اصلي وطن ڇڏي اچي ڪاهان ۾ ويٺو. جن طالبن وٽس تحصيل ڪئي، سي پنهنجي مقصود تي پيشا ۽ ارجمند مرتبن تي چڙهيا. قاضي ڌڻو سيوهاڻي به سندس شاگردن مان هو.

(۶) مخدوم بلال ٽلٽائي، حديث ۽ تفسير جي علمن ۾ گهر هو. قلم کي ڇا طاقت جو سندس وصفن جو وستار ڪري. هڪ دفعي ٽلٽيءَ کان لعل شهباز جي زيارت لاءِ ٻيڙيءَ ۾ سوار ٿي ويو. ملاح اچي گارگند ۾ ڇٽڪيو، ۽ سڀني جو عيش زهر ٿي پيو. مخدوم صاحب پنهنجي توبه خاڻ کي ڏني ته مهاڻي جي سر تي رکي. اهڙو ڦرڪو ڦري ويو، جو ميربحر گارين بدران اچي واعظ ۽ نصيحت ۾ پيو ۽ قرآني آيتن جو تفسير ڪرڻ لڳو. ٻيڙيءَ وارا سڀ حيران ٿي ويا. تحقيق اهڙا صاحب دل مٿل دليين کي جيارين ٿا. اڄ سندس مزار تي سيڪنهن ماه پيرئين جمعي تي وعظ ۽ شغل جي مجلس ٿيندي آهي.

(۷) قاضي ڌڻو سيوهاڻي، پيشتي طرف پنجن ٻيڙهين تائين قاضي صدرالدين سان لڳي، جو ساري پرڳڻي جو قاضي هو. مطول تائين تحصيل پنهنجي والد بزرگوار قاضي شريف الدين وٽ ڪيائين، جو عام طرح مخدوم راهو جي نالي مشهور آهي. تفسير ۽ حديث مخدوم بلال وٽان ۽ ٻيا علم مخدوم محمود فخر پوٽي ۽ مولانا عبدالعزيز ابهرِيءَ وٽان پڙهيائين. سڄا ۱۸ تفسير نظر مان ڪڍيا هئائين، جي سڀني بر زبان ياد هوس. ترڪي ايفوري به پڙهي ويندو هو. علم جفر ۽ ٻين عجيب غريب معلومات مان واقف هو. ڪشف ۽ ڪرامات جو صاحب هو. ڪتابن جون عبارتون اڪثر ياد پڙهندو هو. مرزا شاه حسين ڪيترو وقت سندس خدمت ۾ رهي علم پرايو ۽ نهايت تعظيم ۽ احترام بجا آئيندو هو. گنج وقت پاڻ ۾ گڏ ڏناريائون، ۽ کيس امام جارانلہ، علامه زسخري، (”ڪشاف ۽ اساس النبلاغة“ جي

صاحب) سان مشابهت ڏيندو هو. مير معصوم بکريءَ به وٽانئس سبق ورتا ۽ علم حاصل ڪيو. باغبان جي ڳوٺ ۾ آرامي آهي.

(۸) مخدوم صيوان بن صلان يعقوب، پنهنجن سُهڻن ڀُڻن ۽ ساراه جوڳين وصفن ڪري مشهور معروف هو. منقولي توڙي معقولي علمن ۾ قابل هو. اڪثر طالبن سندن خدمت مان علم جو بهرو ورتو. مرزا شاه حسن به ڳچ مدت وٽن تحصيل ڪئي هئي. نئي ۾ وفات ڪيائون، ۽ سندن وفات جي تاريخ ”وارث الانبيا (۹۴۹ھ) مان ملي ٿي.

(۹) مولانا ضياءُ الدين بن مخدوم عبدالدين راضواني (راهوت وارو)، سڀني شرعي علمن سان برسيل هو. اوائل ۾ ديني علمن جو درس ڏيندو هو. پوين ڏينهن ۾ گوشي ۾ گذاري، عبادت ۽ تلاوت ۾ مشغول رهيو ۽ ماڻهن کان منهن موڙيائين.

(۱۰) قاضي عبدالله بن قاضي ابواسمير، وڏن عالمن مان هو. فضيلت ۽ ڪمال مولانا عبدالعزيز هروي ابهرئي وٽان حاصل ڪيائين. طبع جر نهايت تيز هو. پرهيزگار ۽ متقي به هڪڙو هو. اوائل ۾ پنهنجي قديم وطن دربيلي ۾ رهندو هو، پر جڏهن شاه بيگ ارغون سنڌ فتح ڪئي، تڏهن پهريائين ڪجهه وقت باغبان ۾ ۽ ڪجهه وقت راهوت ۾ رهيو. سن ۹۳۴ھ ۾ گجرات ملڪ ڏي ويو، جتان به لڏي هميشه مديني منور ۾ سڪونت اختيار ڪيائين، ۽ اُتي ئي لاڏاڻو ڪري ويو.

(۱۱) شيخ عبدالله متقي بن مولانا سعد سنڌي دربيلو، علم تفسير ۽ حديث ۾ بي نظير هو. پهريائين دربيلي ۾ مڪتب هوس، پوءِ ۹۴۷ھ ۾ گجرات ڏي ويو، ۽ قاضي عبدالله جي صحبت ۾ رهيو. مديني منور ۾ گهڻو وقت قاضي قاضن جي رفاقت ۾ گذاريائين. سڀني علمن ۾ عمديون تصنيفون ۽ رسالا لکيا اٿس.

(۱۲) مولانا يونس سمنگندي، علم ۽ عرفان جي صاحبن جو اڳواڻ هو. مرزا شاه حسن ارغون جي ڏينهن ۾ ماوراءُ النهر کان سنڌ ۾ آيو. ڳچ وقت شاه حسن کي شرح موافق ۽ علمن سيکارڻ ۾ مشغول رهيو. ۹۵۱ھ جي وفات ڪيائين.

(۱۳) شاه جهانگيو شاهه، شاه طيب شروئيءَ جي اولاد مان آهي. هڪ بليغ ۽ شيرين ڪلام شاعر هو. مرزا شاه حسن جي اوائل جي حڪومت ۾ خراسان کان لڏي بکر ۾ اچي رهيو. شعر گوئي ۾ لاشاني هو. سندس ديوان ”ديوان شاهه“ جي نالي پٿرو آهي. (نظامي)

گنجويءَ جي مثنوي) جي جواب ۾ مثنوي "مظهر الآثار" لکي اٿس. سن ۹۴۶ھ جي ۱۷ ذاري ڪيچ مڪران جي رستي حجاز جي سفر تي راهي ٿيو. وات تي ڦورن هٿان شهادت پاتائين. (۱)

(۱۴) شاه حسين تڪڏي، مرزا شاه حسن جي امرائن مان هو. طبع جو تڪو، ذهن جو سنو ۽ ادب ۽ اخلاق ۾ زماني جي فاضلن جو نڪ هو. شعر جي فن ۽ تاريخ ۾ ڪامل مهارت هيس، ۽ ڪتاب "روضة السلاطين" سندس تصنيفن مان آهي (۲).

(۱۵) مولانا فقوي، هڪ خوش طبع ۽ اڪابر انسان هو. شعر پڻ چيو اٿس. صنايع بدايع ۽ عروض ۽ قافيه تي ڳچ ڪتاب لکيا اٿس. (۱۶) حيدر ڪلوي، مشهور شاعر ٿي گذريو آهي. سندس ديوان جو مطلع هي آهي:

دلا مجنون صفت خود را خلاص از قيد عالم کن
ره صحراي محنت گيرو رودر وادي غم کن
[يعني: اي دل مجنون وانگر پاڻ کي جهان جي پنڌن کان آزاد ڪر، ڪشالي جي برپت جي وات وٺ ۽ غم جي واديءَ ڏي رخ رک]
پات جي شهر ۾ دفنيل آهي.

هيءَ آهي مختصر يادداشت انهن بزرگن جي، جي قاضي قاضن سان سهيوڳي هئا. اهڙن برڪتي عالمن جا علمي وارث هڪ ٻئي پٺيان سنڌي ويرانن کي پنهنجي نور سان روشن ڪندا پئي آيا، ۽ اڃا به ڪي علم جون اوطاقون معمور آهن. اگرچ زماني جي ڦيرگهير ۽ تمدن ۽ معاشرت جي لوڏ سبب انهن ۾ اهو نتيج ۽ تاب نه رهيو آهي. هن وقت ۾ جڏهن ڌاريءَ روشنيءَ جا انگور ڏسي رهيا آهيون، تڏهن اسان کي پنهنجو اڳوڻو ورثو نئين سر هٿ ڪري علم کي رونق وٺائڻ گهرجي. شل اهي بنيون، جي سڪي ويون آهن، وري سايون ٿين ۽ منجهن علم ادب، ۽ فضيلت جو منو پاڻي جالارو ۽ جام وهي، جن مان علم جا اڃايل سيڪڙو تڪون ڏيئي تار ٿين!

(۱) مثنوي مظهر الآثار - جا پير حسام الدين راشديءَ ايڊٽ ڪئي ۽ سال ۱۹۵۷ع ۾ سنڌي ادبي بورڊ شايع ڪئي.
(۲) روضة السلاطين - اصل ۾ مولانا فخريءَ جي تاليف آهي. پير حسام الدين راشديءَ مرحوم، هيءُ تذڪرو ايڊٽ ڪيو ۽ سنڌي ادبي بورڊ ۱۹۶۸ع ۾ شايع ڪيو.

قديم سنڌي نثر

منهنجي محترم دوست مسٽر ڏيارام مير چنداڻيءَ ”سنڌو“ جي آگسٽ واري عدد ۾ سنڌي نثر تي هڪ مختصر مضمون لکيو آهي، جنهن ۾ ٻين ڪوتاهين کي ڇڏي، فقط هن ڳالهه تي بحث ڪرڻ گهرون ٿا ته سال ۱۸۵۰ع کان اڳ سنڌي نثر بيشڪ موجود هو، پر جنهن صورت ۾ لکپڙهه اڪثر فارسي ۾ ٿيندي هئي، تنهن صورت ۾ ٿورو ڪو قلمبند ٿيل آهي. اسان وٽ مرحوم مخدوم عبدالرحيم گرهوڙي (شهادت ۱۷ - ربيع الاول ۱۱۹۲ھ / ۱۵ - مارچ ۱۸۷۷ع) جا نثر ۾ گفتا موجود آهن، جن مان گهٽ ۾ گهٽ ايتري ته خبر پوي ٿي ته سن ۱۸۵۰ع کان سئو کن ورهيه اڳي هڪ بزرگ جا نثري مقولا قلمبند ڪيا ويا هئا. اسين هيٺ مٿئين بزرگ جا قول، جي سنڌي نثر جي هڪ آڳاٽي نشاني آهن، پنجن قلمي نسخن تان ڀڃي ڇپائي ڇڏيا آهن:

- (۱) تڪ ڏنگڙي هلي، کڙا پاسي جهلي.
- (۲) راڻي راو سان رچي، ابو پائن ري اچي.
- (۳) ڪافر ڪفر کان اڪار، ڪارو گداهه ڏوئي اجار.
- (۴) ملون بهشت ڏي هلاء، چتون پڙهي پرو جاء.
- (۵) ملون ڪيئن بهشت ۾ اچي، ڪوئي سير سون سين نچي.
- (۶) ٻه پهيا جون پرچاء، ٽلهو مهڙو گهڙاء، وڏو ڪوهڙو ڪڙاء.
- (۷) مال ڪهڙو پلو، هو ترنڻا نلو.
- (۸) رزق ڪنهن پر اچي؟ جيئن مينهڙو وسي.
- (۹) ماسي ماڙي پچاء، امان ڪٿري وچاء، ابا مهڙي اڏاء.
- (۱۰) حاجون سي ڪجن، جيانين ڪاڇڙا سجن.
- (۱۱) ڳالهڙيون تيشن ڪجن، جيئن مڇڙيون ڪاڇن.
- (۱۲) گرو چيلڙا پڙهائ، ڪڪڙ پڇڙا چٽاء.
- (۱۳) چيلڙا ڪيئن رجن، جيئن پلوڙا نجن.
- (۱۴) ڪوٺو سڀ پچ سين نهئي، ڪنهن پر ٻي ۾ پيهي.
- (۱۵) اونڌاهيءَ ۾ سوجهرو، نيشاني نبي، تارا يار رسول جا، سڪي ڪڇ قوي.
- (۱۶) هيڪڙو الله، هيڪڙو ڳالهائ.

- (۱۷) وڏو وڙ (در) الله جو، ونهيون الله.
- (۱۸) سدا وسي الله، مينه ته مندن وسڻا.
- (۱۹) نالو الله جو نماڻو.
- (۲۰) وڏي کانڌ الله جي، ڪانڌيرو بادشاهه.
- (۲۱) نالائق نوازي، ڀڳي سڄي ڪري.
- (۲۲) جيڪي ڪري سو خدا.
- (۲۳) ڏين انهيءَ جو ڪم، بندو ڪڇاڙو ڏيندو، بندو سگهوئي ورڇي.
- (۲۴) بندو جاني گندو. بندو گندو.
- (۲۵) پاڻ پاڪ بندو جهاڪ.
- (۲۶) توڻي اڳلا اوڏ، ته پڻ لاکي ڄامر جا.
- (۲۷) گولي آڱن وس.
- (۲۸) چڱائي ڪجي، ڪنهن جي نه وڃائجي.
- (۲۹) شڪرانو سندس در، وڏا ٿورا الله جا.
- (۳۰) ڀڄڙي جو پنڌ (بنياد) ڀڄڙو.
- (۳۱) جنهن جي واٽ نه وڃجي، تنهن جو پنڌ نه ڀڄجي.
- (۳۲) سپڪو پاڻ کي، آيل پاڻ کي، جيگل پاڻ کي.
- (۳۳) ڪرند پسند، ڏيند لهند.
- (۳۴) پيش ڪنهن کي نه وڃجي.
- (۳۵) لکيو پري، پر نه ٿري.
- (۳۶) سپڪو پنهنجي ڪرم جي چئي ٿو لوڙي.
- (۳۷) ڪنهن جو ڏوڏ ڪونهي، جيڪي ڪري سر الله.
- (۳۸) مري جواب ڏبو.
- (۳۹) ڪو ڪنهن جو نه ٿيندو.
- (۴۰) حق ٿيندو، حق وڪيل ڪندو.
- (۴۱) سپڪو پنهنجو وڙ ٿو ڳالهائي.
- (۴۲) نيت ولماڻ، ڪ کانجي ڪ اوبارجي.
- (۴۳) جي سڄڻ سڄي پانهن ڏي، ته سڄي نه ڳڻجي.



پرتن صاحب جي سنڌي ساهت تي نظر

[سر رچرڊ برتن بمبئي لشڪر جو ليفٽيننٽ هو، ۽ سنڌ ۾ اٽڪل پنج سال گذاري، سن ۱۸۴۸ع ۾ ولايت روانو ٿيو، جتي پنهنجن پنجن سالن جو آزمودو سن ۱۸۵۱ع ڌاري ڪتابي صورت ۾ آندائين. سندس ڪتاب ”سنڌ ۽ سنڌونديءَ جي ماڻھيءَ ۾ رهندڙ قومون“ هڪ عجيب علمي ڪاڻ آهي، جنهن مان ان وقت جي علمي، اجتماعي ۽ سياسي حالت جي چڱي پرورڙ پوي ٿي. پهريون ئي ڪتاب آهي، جنهن ۾ سنڌين جون ريتيون رسمون با ترتيب بيان ڪيون ويون آهن. برتن صاحب وري پيهر سن ۱۸۷۶ع جي بهاري موسم ۾ سنڌ ۾ پير پاتو. ساڳيا مشاهدا هڪ نئين رنگ ۾ مذاقي نموني تي بيان ڪيا اٿس. ڪتاب جو نالو آهي ”سنڌ ري وزيڊ“ (سنڌ جي پيهر زيارت) اهو ڪتاب مٿئين وانگر علمي نقطه نظر سان نه لکيو ويو آهي، پر دل وندرائڻ لاءِ چڱو وسيلو آهي. هتي ٿورن لفظن ۾ سنڌي ساهت جو احوال ڏجي ٿو.]

سنڌي زبان ۾ قصا ۽ ڪهاڻيون اڪثري اڳين هندو راجائن ۽ مسلمان بهادرن بابت آهن، جن مٿن سوڀ پائي، سنڌ فتح ڪئي. اهڙا افسانا گهڻائي لکيل آهن، پر انهن کان وڌ لنگهن ۽ پٽن کي وڃي وڃي ياد آهن، ۽ هيٺين طبقي جي ماڻهن ۾ عام طرح مشهور آهن. هر هڪ هڪ ٻئي يا ٻين وچشي قوم کي پنهنجي پنهنجي وڻاڻ ۽ بينڪ جون روايتون ياد آهن؛ هر هڪ قتل شهر يا ڪوٽ کي پنهنجو پنهنجو قصو آهي، هر هڪ ٽڪريءَ ۽ ماڻھيءَ ۾ ڪونه ڪو حادثو ٿيو آهي، ۽ هر هڪ مقام ۾ ڪي نه ڪي نامور آرامي آهن. انهن آکاڻين مان ڪن مشهور آکاڻين جي يادداشت هيٺ ڏجي ٿي:

۱. سسئي ۽ پنهنون، ٻن عاشقن جو قصو آهي، جو ساري ملڪ ۾ مڪران، افغانستان، جيسلمير ۽ اوڀرندي ايران تائين مشهور آهي ۽ فارسي، جتڪي ۽ بلوچي ٻولين ۾ لکيل آهي. شايد مسٽر ڪرو (Crow) انهيءَ قصي ڏي اشارو ڪيو آهي، جڏهن لکي ٿو ته ”مير فتح علي خان هڪ ٻروچ عاشق جوڙي جو قصر جاميءَ جي ”يوسف زليخا“ جي تتبع

تي فارسيءَ ۾ منظوم ڪرايو، انهيءَ لاءِ ته سنڌ جو نالو نه فقط جنگجونيءَ ڪري مشهور رهي، پر ادبي ڳالهين ۾ پڻ سندس ڪرُ قرار ورتي. اها ڳالهه هندن وٽ پنجابڪيءَ ۽ ٻين ٻولين ۾ موجود آهي، ۽ گهڻو ڪري گرمڪي اکرن ۾ لکيل آهي. هندو سسئيءَ کي ”رُل مئي“ ۽ سُڀيءَ کي ”بُڌ مئي“ ڪري سڏيندا آهن. شاه عبداللطيف جي سڀڻن بيتن ڪري اهو تصور مٿئين طبقي جي سنڌين وٽ به مقبول آهي، ۽ اهڙا ڪي ٿورا ليندا، جن کي پنهنجي هموطن بزرگ جو ڪجهه نه ڪجهه ڪلام دل تي نه هجي. سنڌ ۽ بلوچستان ۾ جهنگلي قومن مان ڪي ورلي هونديون، جي ان قصي کان اڻ واقف هجن. اوئي اُن تي، ڌنار ڌن چاريندي، ۽ هاري هر ڪاهيندي، سسئي پنهنوءَ جا بيت جهونگاري دل ڌاريندا آهن.

۲. مومل راڻو، ۳. حير رانجهو، ۴. عمر مارئي، ۵. مل محمود جون جنگيون ۽ موت، ۶. دولهه درياخان جون فتحون، ۷. سُڀي ميهار، ۸. دودو چنيسر، ۹. ساموئي يا هفت تن جون پيشنگويون، ۱۰. ليلا چنيسر، ۱۱. نانگ جو قصو، ۱۲. گهاٽون جو قصو، ۱۳. عبدالله بروهيءَ جون جنگيون، ۱۴. صوبي چانڊيي جون ڪرهيون، ۱۵. ڄام هالي ۽ ڄام ڪيهر جا جهيڙا وغيره وغيره.

عربي زبان ۾ سلمان ۽ المن ڪي ايندي آهي، اهڙيءَ طرح سنسڪرت فقط ڪن پڙهيل هندن تائين محدود آهي. ٻنهي مان ڪابه زبان عام طرح ڳالهائڻ ۾ نه ايندي آهي. پرگڻي جي اُتر ۾ ڪي ٿورا پٺاڻ زميندار آهن، جي پنهنجي اباڻي ٻولي پشتو ڳالهائيندا آهن، پر اها ايتري پڪڙيل نه آهي، جو کيس سنڌي ٻولين جي شمار ۾ لکجي. اهڙيءَ طرح پنجابي، جا فقط سکن ۾ مروج آهي. جيڪي ٻوليون عام طرح ڳالهائڻ ۾ اينديون آهن، سي هي آهن:

۱. بلوچي، ۲. جتڪي، ۳. فارسي ۽ ۴. سنڌي.
بلوچي هڪ اڻ گهڙي جابلو ٻولي آهي، جا فقط انهن ٿاڪرو

قبيلن ۾ رائج آهي، جي سنڌ ۾ لڏي اچي ويٺا آهن. سندس ساهت بلڪل محدود آهي، سواءِ قصن، ڪهاڻين، ڪيڏاري جي راڳن ۽ بلوچي پڻ جي تصنيفن کان سواءِ ٻيو منجهس ڪن ٿو لبي.

جتڪي يا سرائڪي، سري يا اتر سنڌ ۾ ڳالهائڻ ۾ ايندي آهي ۽ ملتانيءَ ٻولي جي بگڙيل شڪل آهي، جا وري پنجابيءَ مان ڪارڙ آهي، سنڌ جي ساري علائقي ۾ ڪتب ايندي آهي ۽ غالباً چوٿون حصو ماڻهن جو اها ٻولي ڳالهائيندو آهي ۽ سواءِ ڪن شعرن ۽ مذهبي چوڙين جي طبع زاد ساهتيه منجهس خير ڪي آهي. سنڌي مڱڻهارن ۽ ڀاتن کي پنهنجي ٻوليءَ کان سرائڪي وڌيڪ سُهائيندي آهي ۽ ڪيترن ڏيهي ٻڙهيلن، خصوصاً بلوچن ان جو خاص اڀياس ڪيو آهي، ۽ منجهس تصنيفون لکيون آهن. جتڪيءَ ٻوليءَ ۾ جيڪي قصا، ڪهاڻيون ۽ ڏندڪٿائون موجود آهن، تن مان ڪن جا نالا هيٺ ڏجن ٿا:

۱. سسئي پنهنون، ۲. هير رانجهڻا، ۳. يوسف زليخا، تي چار قصا انهيءَ نالي سان پڌرا آهن، ۴. سيف الملڪ ۽ بديع الجمال، ۵. ليليٰ مجنون، ۶. ميرزا سحبان؟ هڪ هندوستانی قصي جو ترجمو آهي، ۷. شيخ علي فقير ۽ جلالِي لهارڻ، جنهن جو چهچتو جهنگ سيال ۾ رکيل آهي. اهي سڀ شعر ۾ آهن، ڇاڪاڻ ته نشر ڪو وري پڙهڻ ۾ ايندو آهي. مسلمانن وٽ مذهبي مسئلن تي به ڪتاب آهن. انهن مان ڪي، جهڙوڪ: ”احڪام الصلواة“، جنهن ۾ اسلامي عقيدا ۽ احڪام آهن، برزبان ياد ڪيا ويندا آهن. سڀ ڪنهن ڪاسبيءَ جهڙوڪ لهار، واڍي ۽ ٻين کي پنهنجو پنهنجو ”ڪسب نامو“ هوندو آهي، جنهن مان سندن ڌنڌي، اوزارن جي ايجاد، مُربي پيرن ۽ ٻين جزئي ڳالهين جي پروڙ پوندي آهي، جنهن کان سواءِ ڪوبه ڪاسبي هڪ جيڏن ۽ سرتن ۾ هوند گذارو ڪري نه سگهي. مشهور ”سرباني دعا“ پڻ جتڪيءَ ۾ ترجمو ڪئي وئي آهي ۽ نياڳ ۽ مصيبتن کي تارڻ لاءِ طلسم طور ڪٺ ڪئي ويندي آهي. نامر مالا يا فرهنگ، جيڪو عام طرح ڪم ايندو آهي، سو هڪڙو ننڍو ڪتاب ”خالق باري“ نالي آهي، جنهن جي پهرين ست

آهي: خالق باري سرجهڻهار.

راڳن، ڪافين ۽ ٻين متفرقه شعرن کي هيٺين سُرُن ۾ وراهي
سگهجي ٿو:

۱. ريخته: جنهن هندستانيءَ ۾ هوندو آهي.

۲. غزل: انهيءَ تصنيف جو عمدو نمونو ”ديوان حافظ“ جا
غزل آهن، جي جتڪيءَ ۾ ترجمو ڪيا ويا آهن.

۳. دوهرا ”يا“ ڏوهيڙا، يا بيت، جي عموماً ڳائبا آهن.

۴. ٽپا: ٽن چئن، يا پنجن مصرعن وارا عشقي بيت، جي گهڻو
ڪري ميراڻي ڳائيندا آهن.

۵. بيت: جن ۾ ٽڪرن جو تعداد اڻ ٺهرايل آهي، ۽ هر هڪ ٽڪر
لاڳيتن الف بي جي حرفن سان شروع ٿيندي آهي، شايد ٻن ڪري، جو اُن
جو مضمون اڪثري عاشقاڻو هوندو آهي.

جتڪي ٻولي عموماً مستعليق نموني ۾ لکبي آهي. منجهس اردوءَ
جيترا اکر آهن، ۽ سنڌي ٻوليءَ جا خاص پنج حرف، پ، ڀ، ڄ، ڳ، ٽ
(ٿر)، ڍ (ڏر) منجهس ڪيٺين، جنهن ڪري سڪڻ ۾ سولي آهي. هندو
اڪثر گرمڪي اکر ڪم آڻيندا آهن، جي ديوناگري آڻيويتا کي مٿاني
ستائي ساديءَ ۽ سوليءَ صورت ۾ آندل آهن. واپا، ي ۽ هٿ وائيا جدا جدا
قسمن جا اکر ڪم آڻيندا آهن، جي گرمڪيءَ ۽ اُچڪيءَ جون بگڙيل
صورتون آهن.

فارسي، سنڌ ۾ ادبي، رسمي، دفتری ۽ انشائي زبان آهي. فقط
وڏن موقعن ۽ علمي مظاهرن مهل ڳالهائي آهي، نه ته ڏيهي ماڻهو ڪر ورتي
ان ۾ بات چيت ڪندا آهن. اُچار ۽ اصطلاح ۾ شيرازي، اصفهاني، فارسيءَ
کان گهڻو مختلف آهي. ان ڄاڻائيءَ کان سنڌي لفظن جي ملاوت ڪري، ان
جي سڄي صورت بگڙي ويئي آهي.

سنڌي زبان ٻين ڏيهي ٻولين وانگر اڳاٽي آهي، اگرچہ يقين سان
چئي نٿو سگهجي ته سندس بنياد ڪڏهن پيو. ٻين هندستاني ڀاشائن وانگر

سنڌي به سنسڪرت مان نڪتل آهي، پر اها پوري نروار ٻولي آهي، ۽ هندستانيءَ جي ڪارڙ نه آهي، جنهن سمجهيو ويندو آهي. اها ڪاٺياواڙ کان بهاولپور تائين، اولهه ڏي ”بروهي“ جبلن سوڌو جدا جدا نمونن ۾ ڳالهائي آهي. شڌ يا ادبي ٻولي ”لاڙ“ جي سنڌي آهي، ٻيون مکيه ياشانون هي آهن:

۱. سرائڪي: يا سري يعني اتر سنڌ جي ٻولي، جنهن ۾ جتڪي ۽ بلوچي ٻوليءَ جا لفظ اچي وڃن ٿا.

۲. ڪڇي، جا ڪڇ ۾ ڳالهائي آهي، ۽ گجراتيءَ جي اير پير آهي.

۳. ٿريلي يا جيسلميري، جا عمرڪوٽ، ٿر ۽ جيسلمير جي آس پاس ڳالهائڻ ۾ ايندي آهي، شڪاري، ڏيڍ ۽ ٻيون رولو ڇولو ذاتيون پڻ ٿريلي ڪم آئينديون آهن، اُن ۾ مارواڙي لفظ گهڻا آهن، اکرن جون نمونو پنهنجو اٿس، ۽ مذهبي چوڻيون منجهس لکيل آهن.

۴. ٽاڪرو، جا سنڌ جي اولهه ۾ جبل جا ماڻهو ڳالهائيندا آهن، منجهس بروهي ۽ بلوچي لفظ گهڻا اچن ٿا، ۽ ڪي شين جا نالا ۽ ورڃيسون اهڙيون آهن، جي پوڻي جي رهندڙن کي مشڪل سمجهه ۾ اچن. مطلب ته سنڌيءَ جي چڱيءَ سڃاڻپ ڪري ڪيترين ممر نسل ٻوليءَ سان واقفيت ٿي سگهي ٿي، جهڙوڪ پنجابي، جتڪي، پشتو، بلوچي، بروهڪي ۽ ٻيون ٻوليون، جي سنڌونديءَ جي اولهه وارن ملڪن ۾ ڳالهائجن ٿيون.

سنڌيءَ ٻوليءَ جي خصوصيت هيءَ آهي، جو اُن ۾ سنسڪرتي ۽ عربي لفظ جامر آهن، ۽ سندس ”صرف ۽ نحو“ پڻ نيارو آهي. نج توڙي ڪريل سنسڪرتي لفظ جي هوند عام طور الهندي هندستان جي ماڻهن کي سمجهڻ ۾ نه اچن، سي سنڌيءَ ٻوليءَ ۾ رواجي آهن. جهڙوڪ اچڻ، آڪاس، اچو، آڪڻ، اپار، ڏاٽر، جس، جوءُ، ڪڪڙ، سپر، سائين وغيره وغيره.

ٻين ٻولين جي برخلاف عربي لفظ سنڌي ٻوليءَ ۾ عام شين لاءِ

ڪتب ايندا آهن مثلاً ابو، بصر، درس، ختاب (ڪتاب) حڪم، مصحف، معمر، خيمو، مقام، پڙچ (تڏو عربي = فرش) رڪابي، سات (ساعت)، شئي، ميت، طعام، ٿوم، طهر وغيره وغيره.

سنڌي وياڪرڻ به الهندي هندستان وارين ٻولين جي وياڪرڻ بنسبت وڌيڪ منجهيل آهي. اسمن ۽ صفتن جون پڇاڙيون، حالتن جون بناوتون، ضمير ۽ ضميري صفتون، مصدر جو گردان، مستقبل ۽ ماضي معطوفي، سڀ هندستاني ٻولين سان مشترڪ آهن. ليڪن شخصي ضميرن جي پڇاڙين ۽ مضارع ۽ حال جي بناوتن ۾ فارسيءَ سان مشابهت ٿو رکي. هيٺين ڳالهين ۾ سنڌي زبان، هندستاني ٻولين توڙي فارسيءَ کان فائق آهي:

۱. اسمن، صفتن ۽ مصدرن جي پڇاڙيءَ ۾ ڊگهو يا مندرو حرف علت آهي. انهيءَ حرف علت جي مت ست ڪري جدا جدا حالتون ٺهڻ ٿيون. هندستانيءَ توڙي ٻين اولهائين ٻولين ۾ اسمن جو آخري حرف ساري گردان ۾ ساکن رهندو آهي، جنهن ڪري آخري حرف، جو ضرور ڳنڍڻو پوندو آهي، پر سنڌيءَ ۾ ائين نه آهي جهڙوڪ: وکر ويهون (= وکر جون ويهون. مھراڌيءَ پٽ (= مھراڌيءَ جو پٽ).

۲. سنڌيءَ ۾ ڪيترائي ضمير جدا جدا حالتن، عدد ۽ جنس ۾ پنهنجون پڇاڙيون ڦيرائين ٿا.

۳. بي معنيٰ حرف جهڙوڪ ”تو“ يا ”ها“، جن جي گڏڻ سان مضارع مان ٻيا زمان ٺهن ٿا، سي به فارسيءَ جي ”مر“ جي ابتڙ جدا جدا عدد ۽ حالت موجب ڦيرن ٿا. ازانسواءِ فعل، هندستاني فعل کان زياده ڍنگائتو آهي. فعل معروف جي ڌاتوءَ سان ”جڻ“ گڏڻ سان مجهول ٺهي پوندو آهي، جيئن ته مارڻ- مار- مارجڻ، ۽ ان مان ٺهيل زمانن جو گردان پڻ معروفن زمانن جي گردان وانگر قاعدي تي ٻڌل آهي. سببي فعل پڻ اردوءَ کان وڌيڪ پورا ۽ گڏيل آهن.

۴. سنڌيءَ ۾ ڪيتريون ئي نزاکتون ۽ نُڪتا آهن، جن ۾ هوءَ اولهائين هندوستانی ٻولين کان سرس آهي، جهڙوڪ شاعراڻن لفظن جي

پڄاڙين ۾ ڦيرين، ڏيڀرين، قنابيي خاطر آخري حرف يا ان جي ساڻس وڌاءُ وغيره ۽ ٻيا باريڪ ٺڪتا.

ازانسواءِ سنڌي ٻولي، لفظن جي گهڻائي ۽ گوناگونيءَ ڪري نهايت برجستي آهي. ڪا اهڙي شئي نه آهي، جنهن لاءِ ٻيا نالا يا مترادف نه هجن مثلاً اُن لاءِ درجن کن نالن جو آهي، جن مان ڪي مترادف آهن، ته ڪن ۾ معنيٰ جي لحاظ سان قدري تفاوت آهي. معنوي يا ذاتي لفظ وڌيڪ سڌريل ٻولين جهڙوڪ سنسڪرت، عربيءَ ۽ فارسيءَ مان آزاديءَ سان ورتا ويندا آهن. جنهنڪري سنڌي لغت بلڪل وسيع آهي.

سنڌي ساهت بابت هيترو چوڻ ڪافي آهي ته جڏهن انگريزن هندستان ۾ پير پاتو، تڏهن ڪنهن به ڏيهي ٻوليءَ ۾ ايترو علم ادب ڪونه هو، جيترو سنڌيءَ ۾ موجود هو، پر ان جي مالامالي اڪثر عربيءَ مان ترجمي ۽ مذهبي ڪتابن ۾ مختصر هئي. پوري ڪٽ نٿي ڪري سگهجي، پر ايترو يقين آهي ته ٻه ٽي سؤ قلمي نسخن جا ڪٿا ڪري سگهبا.

نثر جا ڪتاب اڪثر اسلامي، تاريخي ۽ مذهبي ڪتابن جا ترجما آهن، جن ۾ قصا ۽ ڪهاڻيون به آهن، پر اهي به گهڻو ڪري ولين ۽ نئين بابت آهن، ازانسواءِ دوايا ۽ ٿوايا موجود آهن، جن جي وسيلي ٻار عربي فارسي حاصل ڪري سگهن ٿا. انشاء، طب ۽ ٻين علمن تي پڻ ڪتاب رچيل آهن. انشائي عبارت ٻن قسمن جي آهي: هڪ عالماڻي جنهن ۾ عربي ۽ فارسي لفظن جي گهڻا آهن، ۽ بعضي بعضي ته ڳالهه ايتريءَ حد کي پهچندي آهي، جو جملي ۾ معاوني ”فعلن“، ظرفي ۽ جري حرفن کان سواءِ ٻيا سڀ لفظ عربي ۽ فارسي هوندا آهن. ٻي عامي عبارت، جنهن ۾ گهڻو ڪري رواجي نج سنڌي لفظ ڪم آڻيندا آهن، ۽ ڌاريو عنصر بلڪل ڇڏڻو هوندو آهي. هندو ٻوليءَ ۾ وري انهيءَ جي ابتڙ سنسڪرت جا گهڻا لفظ هوندا آهن.

سنڌي نظمي ادب، نثر کان گهڻو گهڻو ۽ نوعاوتو آهي، ۽

ڪنهن به حالت ۾ مرهٽيءَ، هنديءَ ۽ برج پاشا ٻولين جي شعر کان درجي ۾ گهٽ نه آهي. عربي ۽ فارسي عروض جا پيچيدا قاعدا سنڌيءَ ۾ نامعلوم آهن. رڳو ڪن نقلي ۽ تقليدي شعرن ۾ ڪم اچن ٿا. سنڌيءَ کي پنهنجو ذاتي نظمي قالب آهي، مگر ٻيون پاڙي واريون ٻوليون، پشتو سؤڌيون، ڌارين وزنن ۽ بحر تي مدار رکن ٿيون. سنڌي شعر کي پنهنجو مزو ۽ دلربائي

آهي. لفظي طرز ادا سان گڏ منجهس اصلاحي جزاوت ۽ متانت، ۽ نيبالي تازگي ۽ غرايت جهجهي انداز ۾ موجود آهي. سنڌي پاشائن جي ڪوشش ڪري اعليٰ درجي جا شاعر پنهنجي عبارت کي ڀرپور بنائي، ڪنهن به قصي يا ڳالهه جي مڪاني ڇهچتي کي اتانهون جي ورجيسن ۽ لفظن سان واقفيت جو رنگ ڏئي سگهن ٿا. سه حرفي هڪ مطلوب ۽ مرغوب صنعت آهي. انهيءَ صنعت جي وسيلي ۽ حالت جي پڇاڙين ۽ ٻين رڪن ۽ لسن پيوندن کي دور ڪرڻ سان هڪ قسم جي نياري ۽ وڻندڙ ڌنڪ پيدا ٿئي ٿي. سنڌين تي جو پنهنجي وطني شعر جو ايترو اثر آهي، تنهن مان ثابت آهي ته سنڌي شعر ۾ متانت ۽ طرز ادا ٻئي موجود آهن. انهيءَ ڪري صوفي ۽ عالم پڻ پنهنجي عربي ۽ فارسي تصنيفن ۾ بعضي بعضي سنڌي بيتن اٿڻ کان نه گسندا آهن. هيٺيان شعر جا قسم سنڌين ۾ مروج آهن:

۱. مدح، جا مسلمانن وٽ مقبول آهي، ان ۾ خدا تعاليٰ ۽ انهيءَ جي رسول، اصحابن ۽ ٻين بزرگن جي ساراه هوندي آهي ۽ پڻ ٻيا مذهبي مضمون ان ۾ ادا ڪبا آهن.

۲. مناجات، جا مدح وانگر آهي، پر سڀني مذهبن سان واسطو اٿس. ٿور پڙهيا سنڌي مناجاتون پڙهندا آهن، پر علماءِ عربي زبان ۾ زياده پسند ڪندا آهن.

۳. مرثيو، جنهن ۾ امام حسن ۽ حسين ع جي شهادت جو ذڪر هوندو آهي. سني توڙي شيعن ۾ ان جو رواج آهي. سني عالم مذهبي اعتقاد موجب ان تي اعتراض وٺندا آهن. ۽ انهيءَ ڪري ئي عاشورن ۽ تابوتن کان پاسو ڪندا آهن ۽ پڻ ٻين کي روڪيندا آهن.

۴. ڪوار يا لعنت، جنهن ۾ شاعر ڪنهن جي سٺ يا خجوت لکندو آهي.

مٿيان چار قسم قديمي ادبي ٻولين مان ورتل آهن ۽ ساري اسلامي دنيا ۾ چالو آهن. هيٺيان چار قسم وڌيڪ اصالتا ۽ طبع زاد آهن:

۱. فتحنامو يا جنگنامو: جنهن ۾ لنگهه يا ميراثي پنهنجي امير جي فتح جو گيت ڳائيندو آهي يا ان جي هار کي ڇپائيندو آهي. عبارت توڙي مضمون جي لحاظ سان قديمي عربي رجز شتر سان مشابهت رکي ٿو.

۲. ڪافي يا وائي: جنهن جو مضمون اڪثر عاشقاڻو هوندو

آهي، ۽ منجهس اٺن کان ٻارهن تائين مصراعون هونديون آهن. جتڪي ۾ ان کي ”په“ يا ”خيال“ چوندا آهن، عموماً ڳائبي آهي، ۽ ماڻهن کي پسند ايندي آهي. ان جا ڪي سُهڻا نمونا شاھ عبداللطيف رح جي رسالي ۾ موجود آهن.

۳. بيت: جن ۾ بعضي ٻه تُڪون ۽ بعضي زياده هونديون آهن. بيتن جو وزن نيارو رڳو سنڌ سان لاڳو آهي. عام خاص ماڻهو بيتن جا شائق آهن، اهي طنبور تي ڳائبا آهن. ڏوهڙو به ساڳئي قسم جو شعر رکي ٿو، پر ان جو سرُ ٻئي نموني جو آهي ۽ دهل تي ڳائبو آهي.

۴. سنيهڙو (نياپو): جو هڪ عشقي شعر آهي ۽ گوريا عاشق جي طرفان معشوق ڏي هڪ خيالي نياپو آهي. ان جو سرُ وري علحدو آهي ۽ نڙ تي ڳائبو آهي. جهنگلي قبيلن کي انهيءَ کان وڌيڪ پيو راڳ نه وڻندو آهي. انهن قسمن کان سواءِ ٻاهراڙيءَ ۾ ڳجهارتن ۽ ڀرولين ڏيڻ جو دستور آهي، اهي به پنهنجي گڻ کان خالي نه آهن ۽ سنجھ، معمولي حصي کان وڌيڪ ايجاز ۽ خوشمزاجي آهي. ساري ملڪ ۾ شعر پکڙيو پيو آهي، جو ڪنهن ڪتاب ۾ گڏ نه ڪيو ويو آهي ۽ شايد ڪڏهن به گڏ ٿي نه سگهندو. انهيءَ شعر مان ڳچ جيترو اهڙو آهي، جو سنڌي عالمن کي ان تي ڌيان ڏيڻ گهرجي. هندستان جي ٻين ڀاڱن وانگر سنڌ جي پرڳڻي جو نظمي ادب باطراوت، ورچيسن سان ڀريل، طبع زاد، جهجهو، لفظن ۽ عبارت ۾ گوناگون، ۽ ساڳي وقت سادو ۽ فطرتي آهي. انگريزي تعليم جي سررشتيءَ هيٺ لکندڙ زياده تصنع کي لڳي ويا آهن ۽ ٻين عالماڻن ٻولين جي تقليد ڪرڻ ۾ انهن مان خيال اُڌارا وٺڻ لڳا آهن. انهيءَ ڪري شايد سنڌي نثر کي تقويت پهچي، باقي شعر کي سو اهڙي قسم جي اهل ضرور زبان رسائيندي.

سنڌي شعر جي نمونن ڏيڻ کان اڳ بهتر ٿيندو ته سنڌ جي مشهور بزرگن جي مختصر حياتي ڏيون:

۱. مخدوم هاشم ٺٽوي: هي بزرگ پنهور ذات جو هو. ٺٽي ۾ ڄائو ۽ ٺٽي ۾ ئي وفات ڪيائين. ڪلهوڙن حاڪمن جي ڏينهن ۾ ئي گذريو آهي، سندس پويان، جي ساوا ۽ آسودا آهن، اڃا تائين عالميءَ جي ڪوٽ ۾ رهن ٿا. هن هندستان ۽ عربستان جو سير ڪيو هو، ۽ عربي، فارسي ۽ فقه چڱيءَ طرح پڙهي هئائين. چون ٿا ته پنهنجي سياحت جي

وران ڪيترن عيسائي مبشرين سان مباحثا ڪيا هئائين ۽ سندن مذهب جي خلاف ڪتاب لکيا هئائين. وطن موٽڻ تي نٿي جو قاضي مقرر ٿيو، ۽ سندس علميت ۽ فضيلت ڪري وقت جا حاڪم کيس گهڻي عزت ڏيندا هئا. هاڻ کيس ولي الله ڪري سمجهندا آهن، سندس مزار مڪليءَ تي آهي، جتي ڪيترائي ماڻهو زيارت ۽ دعا لاءِ ويندا آهن. سندس عربيءَ ۾ تصنيفون هي آهن: (۱) اشباه (۲) فاکه البستان ۽ (۳) بياض هاشمي، پر سندس نانءُ خاص هيٺين تصنيفن ڪري ڳائجي ٿو، جي هن عالمن لاءِ عربيءَ ۾ لکيون ۽ عام ماڻهن جي فهم لاءِ سنڌيءَ ۾ آنديون:

۱. عقائد، ۲. فرائض، ۳. ذبح شڪار، ۴. اغثنی، ۵. ذکر خلفاءِ راشدین، ۶. ذکر قيامت، ۷. بدرالمنیر ۽ ۸. مولود.

ازانسواءِ قرآن مجيد جي ڪيترن سڀارن جو عام سنڌيءَ ۾ شرح لکيائين. سندس ٽيهين سڀاري جو شرح (جزع عمر) هميشه مڪتب جي ٻارن کي پڙهڻ لاءِ ڏيندا آهن. اهو سولو، سادو ۽ اصل جي معنيٰ چڱيءَ طرح سمجهايندڙ آهي ۽ ڪنهن به طرح مشهور عربي تفسيرن کان علميت ۾ گهٽ نه آهي.

۲. مخدوم عبدالله ناڙيءَ وارو: مخدوم هاشم کانپوءِ مشهور نثر نويس مخدوم عبدالله ناڙيءَ وارو آهي. هو ڪڇ ڀڄ جي ڀرسان ناڙيءَ جي ڳوٺ ۾ ڄائو هو، پر اصل سنڌي، ذات جو منڌرو هو. ڪڇ جو هندو راجا سندس مريد هو، جنهن وٽان کيس ساليانو وظيفو ملندو هو. سندس ڪتابن مان هيٺ ڏنل مشهور آهن ۽ چون ٿا ته ه. عربيءَ يا فارسيءَ ۾ ڪجهه نه لکيو:

(۱) کنزالعبرت، (۲). قصص الانبياء، (۳) خزانه الابرار، (۴) خزانه الاعظام، (۵) خزانه الروايات، (۶) تنبيه الغافلين.

۳. ”معيار سالڪان طريقت“، هڪ فارسي زبان ۾ اولياءِ اسلام جو تذڪرو آهي، تنهن سيد عبداللطيف تارڪ جو هن طرح بيان ڏنو آهي: ”شاه عبداللطيف سيد حبيب شاه جو فرزند ٻارهين صدي هجريءَ جي شروعات ۾ اٽڪل ۱۶۸۰ (؟) عيسوي ڌاري ڄائو هو.

پنهنجي رياضتہ ڪري مشهور هو، پهريائين ”مجنوب عاشق“ جو درجو حاصل ڪيائين ۽ آخر مشائخيءَ جي مرتبي تي پهتو، اگرچہ تعليم نہ ورتي هئائين، تہ بہ سڀني علمن ۽ فنن ۾ ماھر هو. سندس مريد گهڻا هئا ۽ ڪيترن کي تہ سائنس اهڙي محبت هئي، جو سندس وفات وقت غم کان پران تياڳيانئون. ڪيترائي مريد ولايت جي درجي کي رسيا. شاه عبداللطيف سنہ ۱۱۶۱ھ (۱۷۴۸؟ عيسوي) ** ۾ وفات ڪئي ۽ سندس گاديءَ تي سيد جمال شاه ويٺو. سندس مقبرو پٽ ۾ آهي ۽ اهو هڪ پاڪ جاءِ آهي.

سيد عبداللطيف جي شاعراڻي شهرت سندس مشهور رسالي ڪري آهي. سندس هم وطني کيس ”سنڌ جو حافظ“ ڪري چوندا آهن. پڙهيل توڙي اڻ پڙهيل ٿورا ٿيندا، جن کي سندس رقت انگيز ڪلام نہ ايندو هجي. سندس ڪلام جي تعريف ۾ بار بار هي بيت پڙهندا آهن:

”بيت م پائنجما ماڙهئا، هي آيتون آهين
پريان سندي پار ڏي، نيولنو لائين.“

هيءَ سنڌ ”مهرو مڱهار“ جي ٺهيل آهي ۽ سنڌ ۾ جتي ڪٿي چارڻ ۽ راڳيندڙ ڳائيندا آهن. انهيءَ ۾ ”محمد خان ٺوڙهي“، ”ڪوڙي ناريجي“ ۽ ٻين غدارن ڏانهن عام نفرت جو اظهار آهي.

- (۱) ڪل نہ پيئي مير کي قيد جي، ڏاڍو رب ستارا!
- (۲) ! ڪشا خط خريب جا، سڙيل صوبيدار!
- (۳) ڪنڌ پڳو ڪوڙي جو، پيئي منشيءَ کي مار!
- (۴) ”کونبڙي“ وارو خراب ٿو، جنهن کي لعنت جي لغارا!
- (۵) لک لعنت ”ٺوڙهي“ کي، جنهن لائي هنياري باه!
- (۶) ٺوڙهو پڳو ٺاه سين، سنڱ گاندو۽ جا پار!
- (۷) لک لعنت ٺوڙهي کي، جنهن لائي دارو۽ کي باه!
- (۸) ڪلڪتي کان ڪوٺايا، ۽ اچي چاچا پڳ ٻڌاء!
- (۹) ڪنجون وٺو ڪوٽ جون، ويهي سنڌ هلاء!
- (۱۰) ”مهرو مڱهار چوي:

(۱۱) سگهون وجه تون خير ۾، راءِ والي واڳ وراءِ!

* اصل ۾ ۱۶۸۹ع- مطابق ۱۱۰۱ھ.

** اصل ۾ ۱۷۵۳ع- مطابق ۱۱۶۵ھ.

شاعر "امير نصير خان" جي حماقت تي افسوس کائي ٿو، ۽ "مير صوبيدار" کي ننڍي ٿو، جو "سر چارلس نيپئر" کي لکي موڪليو هئائين ته اچي پڳ ٻڌائينم، ۽ ٻروچن جي لشڪر کي حملي کان روڪيو هئائين. ڪوڙي ناريجي ۽ منشي آوتراءِ کي سندين خيانت جو خوب انعام ڏني ٿو. سردار غلام محمد ڪونبڙيءَ واري * ۽ محمد خان ٺوڙهي تي به خوب لعنت جي للڪار ڪئي اٿس. غلام محمد ڪونبڙيءَ وارو ذات جو لغاري ٻروچ هو، جنهن کي مير نصير خان سردار ڪيو هو. مياڻيءَ جي لڙائيءَ کان ٿورا ڏينهن اڳ پنهنجي ماڻهن سان گڏجي "مير نصير خان" جي درٻار ۾ ويو، جتي سڀني مير اچي گڏ ٿيا هئا. هڪڙي هٿ ۾ ترار ۽ مڙساڻو وڳو ۽ ٻئي هٿ ۾ زنانو پٿرو ۽ چولي هيس، ۽ چيائينس ته هنن ٻن مان جيڪو وڳو وٺيني سو پهر. تنهنڪري نصير خان لاچار ٿي سر چارلس نيپئر تي مياڻيءَ ۾ ڪاه ڪئي. جڏهن ڪونبڙي ڏٺو ته مير هارائڻ وارو آهي، تڏهن ظاهر ظهور پنهنجي ڳوٺ ڏي پڄي ويو. انهيءَ ڪري سنڌي کيس "لونبڙي" يا "ڪوبلي" ڪري سڏيندا آهن. محمد خان ٺوڙهي چون ٿا ته انگريزن سان ٺاه ڪري، دٻي جي لڙائيءَ پيري ميرن جي باروت کي باهه ڏني، ان کانپوءِ شاعر ميرن تي ٺٺولي ڪري ٿو، جو پنهنجن گهرو جهڳڙن نبيرڻ لاءِ ڌارين کي دعوت ڏني هئائون. آخر مير شير محمد خان جي حق ۾ دعا گهري ٿو. ته "شال وري پنهنجو راج ماڻي!" هن قطعہ جي طرز عبارت ڪهري، ڪستتي ۽ جاڏي آهي، پر يورپي ڪن به باسيندو ته سندس جذبا حب الوطني خواه زور ۾ ڪم نه آهن، ۽ مهرو مڱڻهار جي روح کي جس ڏين ٿا!

سنڌي صورتخطي ۾ سڌارو

شايد سنڌي دانن کي اها خبر نه آهي ته سنڌي ٻوليءَ ۾ ڪيترا اهڙا اکر آهن، جي مرڪب آهن يا جيڪڏهن اهڙن اکرن جو احساس اٿن، ته اڃا تائين انهن تي عملي تحقيق سان غور نه ڪيو اٿن، ۽ انهن کي ليکڪن جي وسيلي ماڻهن جي ڌيان تي نه آندو اٿن. مان هيٺ ڪي مرڪب اکر ڄاڻائي، انهن تي ٿورو بحث ڪرڻ گهران ٿو، سنڌي ٻوليءَ ۾ هيٺيان مرڪب اکر آهن:

۱. ٿر : جيئن ”ٿيه“ ۾ ٿ.
۲. جهه : جيئن ”جهلڪ“ ۾ جهه.
۳. ڊر : جيئن ”ڊاک“ ۾ ڊ.
۴. ڍر : جيئن ”ڍاپڻ“ ۾ ڍ.
۵. ڙه : جيئن ”ڀڙهو“ ۾ ڙه.
۶. گهه : جيئن ”گهڻو“ ۾ گهه.
۷. لهه : جيئن ”ڪلهوڙو“ ۾ لهه.
۸. نهه : جيئن ”ٻانهو“ ۾ نهه.
۹. ٺهه : جيئن ”ماڻهو“ ۾ ٺهه.

انهن مرڪب حرفن ۾ ”ٿر“، ”ڊر“ ۽ ”ڍر“ کان سواءِ ٻيا باقي مرڪب پوريءَ طرح سنڌي صورت خطيءَ ۾ ڄاڻايل آهن، رڳو ٿر، ڊر، ڍر جي چڱي طرح شناس نه ٿيل آهي. عام طور انهن مرڪب حرفن کي فقط ٿ، ڊ ۽ ڍ جي صورتن ۾ لکيو ويندو آهي، هر هڪ جا ٻه اُچار ٿيندا آهن، هڪ سخت ٻيو نرم. نرم اُچار ۾ ”ر“ جو اکر ڳجهو آهي، جو جهوني الف بي ۾ نروار لکيو ويندو هو، مگر جڏهن سڌاريل صورتخطي عمل آئي، تڏهين اها ”ر“ ڪيرائي وئي ۽ فقط ٿ، ڊ ۽ ڍ جون ساديون صورتون قائم رکيون ويون. شايد جن شخصن جي هٿن ۾ سنڌي ٻوليءَ جي قسمت سونپيل هئي، تن کي فقط انهن اکرن جي سخت اُچار جي پروڙ هئي، سندن زبان تي انهن جا نرم اُچار نه ٿي وريا، انهيءَ ڪري سنڌي ٻوليءَ کي اشتقاق جي لحاظ سان سڪري گهڻو

نقصان پهتو ۽ پهچي رهيو آهي، ڇاڪاڻ ته گهڻن ماڻهن، جن سرڪاري اسڪولن ۾ تعليم ورتي آهي ۽ مقرر درسي ڪتاب پڙهيا آهن، جن ۾ انهن حرفن جي سخت ۽ نرم تلفظ جي وچ ۾ ڪابه شناخت نه آهي، تن ۽ نيٺ سنڌي ڳالهائيندڙ ديهاڻي ماڻهن جي وچ ۾ وڏو فرق آهي. مون ڪيترن ئي ماڻهن جي وائان انهن ٽن اکرن جا سخت اُچار ٻڌا آهن، مثلاً: مائٽ (”ت“ نرم) جي بدران مائٽ (ت سخت سان) ڊپ (”ڊ“ نرم) جي بدران ڊپ (”ڊ“ سخت سان) ۽ ڍاڀڻ (”ڍ“ نرم) جي بدران ڍاڀڻ (”ڍ“ سخت سان) چوندا آهن. ازانسواءِ انهن اکرن سان ساڳي صورت وارا ڪيترائي لفظ آهن، جن جي معنائن ۾ زمين آسمان جو ڦير آهي، جنهنڪري سخت ۽ نرم صورتن جي اڻڄاڻائيءَ ڪري انهن ناقص زبان رکندڙن جي ڪلام مان مونجهاري جو امڪان آهي. مثلاً پٽ (”ت“ سخت) جي معنيٰ آهي ريشم يا زمين جو اچو ٽڪرو ۽ پٽ (”ت“ نرم سان) مان مراد آهي: لوه جو پٽ يا ڦيٽي جو پٽ. منڊ (”ڊ“ سخت سان) مان مراد آهي منڊڪاڻ جو عيب، جنهن ته هن جي پير ۾ ”منڊ“ آهي، ۽ منڊ (”ڊ“ نرم سان) مان مراد آهي جادو يا ڪامن، جنهن ته منڊ. منڊ پڙهڻ وغيره. هيٺ مان اهڙن لفظن جي مختصر يادداشت ڏيان ٿو، جن جي منڊ، وچ ۽ پڇڙيءَ ۾ اُهي ”ر“ وارا مرڪب اکر اچن ٿا.

(۱) ”ت“ نرم: (ت شروع ۾) تات. ٽاپو، تاڌ (ڳڻن يا مينهن جي تاڌ) تاكلو، تاڪنئون، تامئي، تامون، تاهه (مصدر تاهڻ) تاهڙ، تاهو (نغارن جي وچ جو نمونو، ملهه ۾ تاهو ڪڍڻ) تائو، تڻ، تتي (چوڪت ميت ڪڻڻ جو هٿان ۾).

سخت ”ت“ سان معنيٰ بلڪل اور ٿي پوندي. تنل، ٽپ، ٽيڙ، ٽيڪ، ٽيڪو، ٽڦلا، ٽڦئي، ٽجوڙي، ٽچڪڻ، ٽڪ، ٽڪنڊو، ٽڪڙ، ٽلهه، ٽمن، ٽنب، ٽوٽي، ٽوپو، ٽوهه، ته، تهاڻ، تهبي، تي (۽ ان جا مرڪب) ٽياڪڙ، ٽنج، ٽيڏو، ٽيڙ، ٽيڙو، ٽيڪڙ، ٽيلهڙ وغيره وغيره. (تي وچ ۾ يا آخر ۾) آڳاٽو، ايت، پات، پت، پت، پاڇاٽو، جات، جوت، جتن، جوتڻ، جاتو، چت، چت، چتسالي، چٽڪرو، چيت، چات، چت، چٽڻ، چٽو، چٽي، چوٽ، ڏاٽو، ست، ست، سٽڻ، سوٽ، سهت، سوٽهڙا، ڪاٽ، ڪاٽو، ڪوٽڻ، ڪيت، ڪتي، ڳاٽ، ڳاٽي، نهٽ، هلت، وهت وغيره وغيره.

(۲) ”ڊ“ نرم: (”ڊ“ شروع ۾) ڊاپ، ڊاپو، ڊاپو، ڊاٺ، ڊاڙ، ڊاڪ،

ڊاڳ، ڊاماھو، ڊاھ (مصدر ڊاھڻ) ڊاھو، ڊاء، ڊب، ڊپ، ڊپڙ، ڊپ، ڊت، ڊپ، ڊج (ڊجڻ)، ڊر، ڊڙ، ڊش، ڊڪڻ، ڊڳ، ڊڳڙ، ڊگھ، ڊلو، ڊمر، ڊنبو، ڊنبھو، ڊنو، ڊوڙ، ڊوھ، ڊوھڻ، ڊوھي، ڊھ، ڊھڻ، ڊھو، ڊيگھ، ڊ وغيره وغيره. (ڊ وچ ۾ يا آخر ۾) اُڊو، اُڊڪو، ڊڊو، آندو، چڊو، چنڊ، جانڊه، جنڊو، سانڊو، مانڊو، سنڊ، مند، کنڊ، گڊ، گڊو وغيره وغيره.

(۳) ”ڊ“ نرم: ڊاء، ڊائڻ، ڊاڀجڻ، ڊائجڻ، ڊال، ڊڏ، ڊڍ، وغيره وغيره.

جنهن صورت ۾ ايترا لفظ آهن جنهن ۾ ت، ڊ ۽ ڊ نرم شڪل ۾ ڪم آيل آهن، تنهن صورت ۾ انهن جي پوري اُچار جي شناخت لاءِ خواه سنڌي درسي ڪتابن ۾ سڌارڻ لاءِ تدارڪ ڪيو وڃي. منهنجي راءِ آهي ته ”ت“، ”ڊ“ ۽ ”ڊ“ جي نرم اچارن کي نروار ڪرڻ لاءِ انهن جي ڀيٽ ۾ ننڍڙي ”ر“ لکي وڃي. سنڌ جي تعليم جي اختياريءَ وارن جي خدمت ۾ التجا آهي ته سنڌي درسي ڪتابن جي صورتخطيءَ ۾ اهڙي تبديلي ڏيکارڻ لاءِ زود قدم کڻن.



سنڌي لغت تي ودوانن جا رايـا

مهربان سڀاڪ مخزن سنڌو سلامت هجو!

عرض ته 'سنڌوءَ' جي ڊسمبر واري پرچي ۾ اوهان عين وقت تي سنڌي دانن جو ڌيان ڇڪايو آهي ته ساهتيه کي اوج ۽ ڪمال تي آڻڻ لاءِ ضروري آهي ته سنڌيءَ ٻوليءَ جي هڪ ڪامل لغت هئڻ گهرجي، جنهن مان سمورا ڪارج سري اچن. انهيءَ باري ۾ مان به ٽي خيال ظاهر ڪرڻ گهران ٿو: اوهان صاحبن ٻن بزرگن جا نالا ورتا آهن، جن پيشانيءَ جو پگهر هاري، گهڻي ڪشالي بعد لغت جا ٻه ڪتاب تيار ڪيا آهن. اگرچ اهي وڌاڪ هيٺ پئي جهان ۾ آهن، تڏهن به انهن جون تصنيفون موجود آهن. سرگواسي لالا هاسانند سان منهنجي واقفيت ڪانه هئي، مگر سندن لغت جو گهڻو حصو منهنجي نظر مان نڪتل آهي. مان جڏهن ورنڪيولر ٽيڪسٽ بوڪ ڪاميٽيءَ جو ميمبر هوس، تڏهن مسٽر گاجرا اها لغت ڪاميٽيءَ جي غور ۽ سفارش لاءِ ڏياري موڪلي هئي ۽ ڪاميٽيءَ خصوصاً منهنجي حوالي ڪئي هئي. مون کي ان ۾ گهڻيون خاميون ڏسڻ ۾ آيون، جن جو سبب رڳو هيءُ هو، جو قابل مصنف کي شايد عربيءَ ۽ فارسيءَ سان پورو واهپو ڪونه هو، جو ڪيترن عربي لفظن کي فارسي ڪري سمجهيو هئائين. ۽ ڪيترن فارسي لفظن کي، عربي ڪري ليکيو هئائين.

ازانسواءِ عربي توڙي فارسي يا سنڌي لفظن جون معنائون ڳچ هنڌن تي غلط ڏنيون هئائين. بهرحال ڪاميٽيءَ جي نظر ۾ اها لغت اهڙي معيار جي نه هئي، جو حڪومت کي سفارش ڪجي ته ان جي ڇپائڻ ۾ بهرو وٺي. سرگواسي ماستر سهجرام سان منهنجي ملاقات حيدرآباد ۾ ٿي هئي. هي پريو مٽرس وڏڙن جي سُهڻن ڀڄڻ سان سينگاريل ۽ مسلم-هندو سپيتا جو جامع هو. پاڻ پنهنجو شاهڪار مون کي ڏيکاريو هئائين، جو پڻ پوءِ پروٽيڪسٽ بوڪ ڪاميٽيءَ اڳيان آيو. اگرچ ان ۾ گهڻيون اوڻايون هيون، ته به اسان نهايت فراخدليءَ سان سرڪار کي استدعا ڪئي ته اهڙيءَ تصنيف جي طباعت لاءِ گهٽ ۾ گهٽ ٻه هزار رپيا عطيو ڏنو وڃي. نتيجو ڪهڙو نڪتو، تنهن جي مون کي خبر نه آهي.

بهرحال هي ٻئي لغتون بنيادي پٿر جو ڪم ڏينديون، جيڪڏهن معتبر ودوانن جي ڪاميٽي ٺاهي وڃي، جي اهو سڳورو ڪم هٿ ۾ کڻن، ته

نهایت عمدي ڳالهه ٿيندي. ڪاميٽيءَ کي ذهن نشين هئڻ گهرجي ته ڪا به لغت تيسين تائين ڪامل نه ٿيندي، جيستائين ساري پرڳڻي جا قديمي توڙي موجود لفظ، محاورا، اصطلاح ۽ ٻيا ڪا منجهس نه سماتا. انهيءَ مقصد کي پوري ڪرڻ لاءِ واجب آهي ته پهريائين اها پڙهيلن جي منڊلي سنڌيءَ جي ساري ادب کي اٽلائي پٽلائي ۽ هندو مسلم ڪتابن مان نشين سر لفظ، محاورا، اصطلاح ۽ عبارتون ڳولي ڦولي، هر هڪ لفظ جي پوري استعمال ۽ معنيٰ ڏيکارڻ لاءِ گذريل شاعرن جو ڪلام ڪتب آڻي. اها ڳالهه مٿين ٻنهي لغت وارن نظرانداڙ ڪئي آهي. ٻيو ته عام طرح خيال ڪيو ويندو آهي ته سنڌي زبان هڪ محدود زبان آهي، جا هڪ عظيم غلطي آهي. سنڌي نهايت ڪشادي ٻولي آهي. سنڌ جي هر هڪ ڀاڱي ۾ نوان نوان لفظ ۽ ورجيسون اڃا تائين رواج ۾ آهن. تنهن ڪري، انهن ڄاڻن جي جماعت کي گهرجي ته جدا جدا ڀاڱن ۾ ڪي برجستا ۽ هوشيار آدمي مقرر ڪن، جي اهڙن لفظن ۽ اهڙين عبارت ۽ ورجيسن جو ذخيرو گڏ ڪري، مرڪزيءَ منڊليءَ کي ڏين. اهڙي ڪافي مصالح ۾ گڏ ٿيڻ بعد مقرر چار عانر انهيءَ عاليشان ڪم تي سندرو ٻڌن. هي ليڪو مهيني ماس جو نه آهي، پر سالن جو آهي.

جفاڪشي گهرجي، صبر ۽ استقلال گهرجي، سرمايو گهرجي. سنڌ جي ڏنوانن کي استدعا ٿي ڪجي، ته هڙتون وڙتون هن ڀلاري ڪم ۾ پڙهيلن جي پٺڀرائي ڪن. انهيءَ ۾ سنڌين ئي سرخروئي آهي.

(سنڌو، "جنوري ۱۹۳۵ع)

ديوان منوهر داس کي جواب

سدا سلامت هجي!

مانوارو مهربان سميادڪ 'سنتو'

مارچ واري عدد ۾ ديوان منوهر داس ڪوڙيل جو سنڌي لغت تي رايو پڙهي گهڻو عجب لڳو - رايو نه آهي، پر منهنجي رايي تي نڪته چيني آهي. ارمان رڳو اهو اٿس جو ديوان منوهر داس تڪڙ ۽ اُچاترائيءَ کان ڪم ورتو آهي. جيڪڏهن ٿڌيءَ ٿانهريءَ دل سان منهنجو رايو پڙهي ها ته جاتيپڻي جي چار ۾ هرگز نه ڦاسي ها. سرگواسي ڪوڙيل جي مربي فرزند مان اها اميد ڪانه هئي ته ڪو ساهتيه جي ڳالهين ۾ به جاتيپڻو ڏيکاريندو.

مون کي مٿيان نه لڳي آهي، پر ديوان منوهر داس کي گهربو هو ته، هڪ واري مضمون چڱيءَ طرح نظر مان ڪڍي ها، ۽ پوءِ اُڇلون ڏئي ها، ۽ اڪبر کي مڪبر سڏي ها. مون ڪٿي ڪونه چيو آهي ته هندي يا سنسڪرتي لفظ ڊڪشنرين مان ڪڍي ڇڏيو. مون فقط ائين چيو آهي ته آنجهاني لالا هاسانند، عربي ۽ فارسي لفظن جي وچ ۾ تميز نه ڪئي آهي. اڳوڻي نج سنڌيءَ ۾ اهڙا لفظ آهن، جي ڪنهن به سنڌي ڪوش ۾ نه ٿيندا، مثلاً شاه ڪريم جو هيءُ بيت اڄ تائين ڪنهن سمجهيو آهي؟

جهوڙيرا جهڻڪن، مٿي مين مڱڻا،

سپڙ رات سمگڻا، ڏکيا ڏينهن ڏسن،

گهر ٿا گهوٽ وڃن، چندا لٽي چارئين.

هاڻي ديوان منوهر داس ٻڌائيندو ته ”جهوڙيرو“ ۽ ”چندا“ جا لفظ سنڌي آهن، سي ڪنهن ڪوش ۾ موجود آهن؟ اهڙي طرح اڳوڻن شاعرن ۽ مصنفن جي ڪلام ۾ ايترا سهڻا، سادا ۽ نج سنڌي لفظ آهن، جي لغت ۾ نه ملي سگهندا. تنهن ڪري منهنجو چوڻ آهي ته ”ٻئي لغتون بنيادي پٿر جو ڪم ڏينديون.“ مون ائين ڪڏهن ڪونه چيو آهي ته انهن کي بيڪار ڪاغذن جي ٽوڪريءَ ۾ اڇلائي ڇڏيو. اهو ديوان منوهر داس جو وڏاءُ آهي. تنهن ڪري مون صلاح ڏني آهي ته چئن ماهرن جي منڊليءَ ٺاهي وڃي، جي غور سان اهي ٻئي لغتون اڀياس ڪن، ۽ انهن کي چند چاندي، ڇپيل ۽ اڻ ڇپيل ڪتاب مطالعو ڪري، انهن ۾ نوان لفظ ۽ محاورا داخل ڪن، پوءِ عربي هجن يا فارسي، سنسڪرتي هجن يا هندي. جنهن به زبان مان اسان

جا ڪارج سرن، اُن مان بيشڪ مدد ورتي وڃي. اهو مهيني ماس جو ڪمر نه آهي، بلڪ سالن جو ڪمر آهي. ديوان منوهر داس، ”جڳن“ جو لفظ استعمال ڪيو آهي، جو منهنجي رايي ۾ نه آهي. شايد ديوان منوهر داس ڊڪشنري مهني اندر بنائي سگهي ٿو ته ڀلي بنائي، اسان جو اڪيون ٽرنديون. پر مان يقين سان چوان ٿو ته اهڙي پارِي ۽ نازڪ ڪمر لاءِ گهٽ ۾ گهٽ پنج سال ته ضرور گهرجن. ڪڇڻي نه آهي جا ڪن ۾ ڪاٺي وٺي. اڳين لڪندڙن، جن کي سنڌي لفظن جي ڌاتن جي خبر نه هئي، تن سنڌي زبان کي گهڻو نقصان رسايو آهي. غلط ۽ اوڻ تي ڏنل معنائون گهر ڪري ويون آهن، تن جي پاڙ پٽي ڪڍڻ ڪنن ڪم ٿي پيو آهي. وري جيڪڏهن سنڌيءَ جي نئين سڌاريل ڊڪشنريءَ ۾ به ساڳيون ڏڪي بازبون هليون ته سنڌي ٻوليءَ جو الله واهي آهي. انگريزي آڪسفورڊ ڊڪشنري چئن سَوَن سالن کان پوءِ وجود ۾ آئي آهي؟ ڇا سنڌيءَ پنج سال به نه لهڻا؟ يا اڪَ جي ماڪي لاهڻي آهي؟ مان چوان ٿو ته سرگواسي سهجرام جي اصل هٿ اکر لکيل ”سهج ڪوش“ وارو مصلحو ڪم آڻڻ گهرجي. جيڪڏهن اهو ڪارگر آهي ته، ۽ پڻ لالا هاسانند جي لغت به سوڌجي. پر انهن صاحبن سنڌيءَ جا سڀ ڪتاب نظر مان ڪونه ڪڍيا هئا، تنهن ڪري واڌو مصلحو گڏ ڪري جدا سنواريل سڌاريل سنڌي لغت ٺاهڻ گهرجي. جي اهو ڪم ديوان منوهر داس ۽ سندس ٻيا همراءِ سڄڻ هڪ مهيني يا هڪ سال ۾ پورو ڪن، ته پهريون خريدار مان ٿيندس. خالي وات جي ڦٽاڪن چوڙڻ مان ڪجهه نه ورنڊو.

سنڌيءَ جي ڄمار سنڌ اسي ورهيه نه آهي، جنهن مستر پيرومل يا مستر ڏيارام يا مستر ڦيرواڻي (ڊاڪٽر ليلا رام ڦيرواڻي) لٽيءَ مان لٽ ڀڄي فرمائين ٿا، پر چار سئو ورهيه آهي. نڪي، ننڍيرام جي سنڌي ”معصومي تاريخ“ کان شروع ٿئي ٿي، ۽ نڪي ”ڀيني زميندار جي آکاڻيءَ“ کان. ان جي درخت جون پاڙون قاضي قاضن، شاه ڪريئر، شاه لطيف، مخدوم محمد هاشم، مخدوم ضياءُ الدين، مخدوم ابوالحسن، مخدوم ابراهيم، ميان عبدالله، ميان محمد حسين ۽ فاضل جهڙن بزرگن جي ڪلام ۾ ڪٽل آهن. ڇا ديوان منوهر داس ۽ ان جي همراءِ ساڻين انهن بزرگن جون تصنيفون پڙهيون آهن؟ اڄ به جيڪڏهن انهيءَ وقت جي سُهڻي سنڌي روزمره جي گفتگو ۾ ڪم آڻيون، ته سنڌي ساهت جو هوند ڏوٽي ڍڪڻ گيهه ۾ پوي.

سنڌ ۾ پڙهيلن جون ٽي پٽڪيون مس آهن، جن جا نالا ڳاڻ ڳڻيا آهن. مثال طور هيٺيان صاحب اهڙي منڊليءَ جا ميمبر ٿي سگهن ٿا، ۽ پڻ

پنهنجو قيمتي وقت اهڙي سڳوري ڪم تي صرف ڪري سگهن ٿا.

هندو ڪرستان:

- (۱) پرماتند ميوارام
- (۲) ديوان نرملداس
- (۳) ديوان صويراج نرملداس
- (۴) پروفيسر گربخشاڻي
- (۵) مسٽر لالچند جڳتياڻي
- (۶) مسٽر چينمل پرسرام
- (۷) مسٽر پيرو مل مهرچند

مسلمان:

- (۱) حڪيم فتح محمد سيوهاڻي
- (۲) مولوي حاجي عبدالرحيم
- (۳) مولوي دين محمد وفائي
- (۴) مسٽر محمد صديق ميمڻ
- (۵) مسٽر علي خان ابڙو
- (۶) مسٽر محمد صالح ڀٽي

هن مسڪين کي به جيڪڏهن انهن قابلن جي قطار ۾ ليکيو ويندو ته تن مان سان تيار آهي. ڪريون اميد ته جلد انهيءَ باري ۾ عملي ڪوشش ڪئي ويندي.

(”سنڌو“، اپريل ۱۹۳۵ع)

سنڌي لغت تي رايو

(ڪاڪي پيرومل کي جواب)

ڊسمبر ۱۹۲۴ع واري ”سنڌو“ جي عدد ۾ سميادڪ هڪ هوائي ۾ گولو چوڙيو هو ته وقت اچي ويو آهي، جو سنڌي دان هڪ وسيع پيماني تي ”سنڌي ڪوش“ تيار ڪرڻ جي ڪوشش وٺن. انهيءَ باري ۾ هن صاحب سڀني اهل زبانن کي دعوت ڏني ته پنهنجا پنهنجا رايو ظاهر ڪن. مون کان به نه ٿئي خطا، سو هڪدم پنهنجو خيال، جنوري ۱۹۳۵ع واري خاص عدد ۾ نروار ڪيم. اميد هيم ته جيستائين هيتريءَ دس تان اهو رايو پهچي ٿي پهچي، تيسين سميادڪ جي ميز جو خانو زباندانن جي رايين سان ٽٽار ٿي ويندو، ۽ شايد ويچاري ’سنڌو‘ ۾ جاءِ جي تنگيءَ سببان ٻيا مضمون بالائي طاق رکي، رڳو رايين کي رينگت ڏيندي، منهنجيءَ اڳڪٿيءَ جي ابتڙ فقط منهنجو ئي نمائو ۽ ناقص خيال پرڪاشت ٿيو. ڇا اهڙي قومي ضم ۾ بي التفاتي ڏيکارڻ قحط الرجاليءَ جو ڪافي دليل ناهي؟

مون کي اها خبر ڪانه هئي ته ڪو سچ چوڻ کان مڃ ۾ رهندو، ۽ آنجهاني ديوان ڪوٽيل جي لائق فرزند مسٽر منوهر داس کي منهنجي انهيءَ واجبي لکڻ تي ٽن مهينن بعد چٽنگ چولي ۾ پوندي ۽ جاتيپڻي جو جار منجهس جهڙ جهڙ ڪري ۾ رهندو؟ بهرحال معقول جواب ڏنو ويو ۽ انهيءَ ڏاهي کانءَ وانگر پهرين ڳوڙهي لڳڻ شرط پنهنجو مٿو لڪايو. پر وهيو هوندو آهي ڳ ڳ ڳوڙو، هاري ڪيترن به هوڪرون ڪري، ڪاٺياڻيءَ جي بچڻ کي نڪاءَ ڏياري، ۽ ڳوڙها اچلائي، ته به تيسين نه اُٿندو، جيسين هاري وڃي انهيءَ ڪاٺي کي لوڏي، جنهن تي هو ويٺل هوندو آهي. تنهن وانگر ڪاڪي پيرومل کي به انهيءَ ڳالهه جو سماءُ نه هو (شايد ’سنڌو‘ سندس هٿن تائين نه رسندي آهي)، تان جو ٽن مهينن گذرڻ بعد (يعني جولاءِ واري مهيني ۾) ڪاڪي سائينءَ جي ڪن ۾ ڪنهن چيڻي پور وڃي ڦوڪ ڏني، ته دائودپوٽي اوهان جي حق ۾ ويٺو وهيا آهن، جو ”لٽيءَ مان لٽ پيڄڻ“ جو قبيح اصطلاح اوهان جي شان ۾ ڪم آندو اٿس. ڪاڪي ويچاري جون ته به ٻه ويون ڇهه به ويون، وهڻ وهڻ ٿي آيس، اکين مان آڱ جا شعلا نڪرڻ لڳس، مڃون ۽ ڀرون ڦرڪڻ لڳس، ۽ ڏڪندڙ هٿن سان هيڏي ساري ڪانگ کي لکي سڌو ”سنڌوءَ“ ڏي ڏياري موڪليائين، ته پل مُسلي جو مڇالو انهيءَ لٽيءَ جي لٽ سان پڇي. پر اهو مڇالو ته فولاد جو ٺهيل آهي، سو ڪاڪي جي هٿن هٿن

سان ڪنڻ ڀڄندو، پاڻ سندس لئيءَ جي لٺ ڀڄي پورا ٿي پوندي.

ڪاڪا سائين! اوهان جي ادب ۽ ڪمال لاءِ هرڪنهن کي عزت آهي. اوهان پنهنجي ساري ڄمار سنڌي ساهت جي شيوا ۾ صرف ڪئي آهي. اسان جھڙا اوهان جا ڪتابي سونھن، ۽ اوهان جي اڳيان ڳوڏا ڪوڙي سبق پڙھن. جيڪڏھن مون جھڙي خام ڳيروءَ کان خطا ٿي ۽ تيزي ۽ موڙھياڻي ڪيم ته به اوهان جھڙي پيرسن تجربي ڪار کي ڪھڙو هو ته ڌيڙ ۽ ڪنپيرتا ڌاري ها ۽ چوي ها ته ڳوٺ آهي، جنھن کي اڃا ڇين تان ڪير نه سڪو آهي، تنھن کي ڪھڙي وراڻي ڏجي، پل پيو مزا ماڻي، سڄ کي ڪو لپيٽ ڏيئي سگھبو! ”ڇا هي ريس چڙي جو، ڇا عنتر عقابا! علم جو درياه چوليون هڻي رهيو آهي، تنھن کي ڏسي هاتڪ توڻ جا عقل ويڇون ٿيون وڃن، ته پاتال کي ڪنڻ پھچي. اگرچہ لوڻ کاڌ جو انت لھڻ بلڪل آسان آهي. دنيا ۾ پلٽڻ پل پئي آهي. اوهان جھڙا نامر ڪنيا توڙي به انهيءَ مها ساگر ۾ تپيون ڏيئي ڏيئي، آخر هليا ويندا، پر ان جي مٿاڇري تي هڪ بوڙو به ٻڙڪو نه ڏيندو. بانور ڇاتي ڪجي؟ علم کي نڌان ناهي، علم جو مھراڻ هميشه موج ۽ مستيءَ ۾ آهي. شايد پنھنجي بانور جو پاڇو مون ۾ ڏٺو هجيو. نه نه! اهو سڀ اولڙو آهي. هن هڏي ۽ ڄم ۾ علم ۽ دانش جا پندار هجن، ته به اوهان جي فضيلت ۽ ادب اڳيان ائين آهي، جنن سورج ۾ ڪوٺو، سمونڊ ۾ قطرو، مٿي ۾ وار، اتي ۾ لوڻ وغيره وغيره.

اڌ سؤن رڳو اهو آهي جو اوهين هاڻ ستر کي ساڻي ٿيا آهين، ۽ ٻاهر ۾ پٽي ورهيه گهرجن، تنھن ڪري توهان کي البت ڪاڪرائڻ جو عارضو ٿي پيو آهي، ۽ ساڻ جي سخت ضرورت آهي. مارچ ۱۹۳۵ع واري سنڌو جي عدد ۾ ”سنڌي ٻوليءَ جي واڌاري ۾ اٽڪون“ بيان ڪندي، آخر ۾ قلم تازو لکيو اٿو ته ”اڄ هينئر مانا کائي مٽي آيو آهيان، تنھن ڪري مون کي پنھنجي طمع ڪانهي.“ ائين ڪا ڪل سائين! ٻلي ست ڪٺا کائي حج تي هلي آهي. جڏھن آبڪاري کاتي کان خير سان موڪلائي، سنڌ ڪاليج ۾ منھنجي جاءِ تي براجمان ٿيا، تڏھن اوهان جو ڪهڙو ناماچار هو. اوهان جو ”جوهر نظم“ اسڪولن ۾ جاري هو، ۽ ٻيا به ڪي جزوي ڪتاب لکيا هوندا، جي هينئر عدم پيدا آهن، پر ڪاليج ۾ گهڙڻ شرط وگھري ويا. سرگواسي هيرانند جو اڌورو ”طلسم“ پورو ڪيو، ۽ ”هيري جون ڪٿيون“ ڇپايو. ان کان پوءِ ”گولن جا گوندر“ وجود ۾ آيا، ۽ هتان هتان نقل ڪري

”پهاڪن جي پيڙھ“ وڌيڪ ۽ ”چونڊ ڪلام“ چانڊاڻو ڪيو. انهن مان ڪيترو اُپراسو ٿيو، تنهن جي توهان کي خبر آهي، مگر سيڪنهن دوست، قدر آهر اوهان کي انهن ڪتابن جي اگهائڻ ۾ مدد ڪئي. ان کان پوءِ پراوا سراوا مضمون هٿ چوهي ڪري مئٽرڪ لاءِ ٻه ”نثر جا ڪتاب“ هڪ ٻئي پٺيان ڇپائي خوب ڪيسا پريو. جڏهن ڏٺو ته هاڻي جاوا ڪيا اٿم، ۽ اڳتي جي اميد ڪانهي، تڏهن ”سيلاني شاه“ لاءِ، جنهن ۾ اوهان جا آبڪاري گشت شاه لطيف تي مڙهيل آهن، يونيورسٽيءَ کي مدد جي درخواست موڪليو. جيڪڏهن انهيءَ ۾ منهنجي غلطي آهي، ۽ اهڙي سهائتا ڪنهن ٻيءَ تصنيف لاءِ طلب ڪئي هجي، ته معافي گهران ٿو. تنهن کان پوءِ ويٺا سنڌي آئيويتا مان ڪبر ڪڍڻ (ڏسو سنڌو خاص نمبر، جنوري ۱۹۳۴ع)، ڇي: جن سنڌي آئيويتا بنائي، سي وڏا بيوقوف هئا. افسوس اوهان جهڙا عاقل ان وقت موجود نه هئا، نه ته اوهين اهڙن پاڳلن کي ضرور دڳ لايو ها ۽ عربي سنڌي آئيويتا کي عربي سمنڊ ۾ لوڙهي، وڌيءَ دل سان ”ديوناگري اکر“ ڪم آڻيو ها. سائين منهنجا، هاڻي به ويرم ڪانهي. اُپديش کان اڳ مثال ڪري ڏيکاربو. مهرباني ڪري پنهنجا نوان رٿيل ڪتاب ”قديم سنڌ جي تاريخ“ ۽ ”سنڌي ٻوليءَ جي تاريخ“ ته ديوناگري صورتخطيءَ ۾ ڇپائي پڌرا ڪريو. پوءِ اوهان جا پونلڳ گهڻا ٿيندا. هڪ نشين سنڌي ساهت اڏجي پوندي. اٿو اخلاقي جرئت؟ هيڪر ته سندرو ٻڌو ۽ ڪو ٻوٽو ته ٻاريو. ”اڌم کي پرچيا اٿن، سو ڪوڙ ڪونهي“. اميد ته ميونسپالٽين جا مشير اوهان جي پٺ پرائي ڪندا! هاڻي اچون ٿا ڳالهه جي موڙ تي. اوهان ڪٿي به ظاهر ظهور ڪونه چيو آهي ته ”سنڌيءَ جي ڄمار سنڌ اسي ورهيه آهي“، پر اوهان جي مضمون ”هاڻوڪي آئيويتا مان نقصان“ مان اهوئي انومان ڪڍي سگهجي ٿو. جنهن صورت ۾ اڳي سنڌيءَ جي آئيويتا ڪانه هئي، تنهن صورت ۾ ان جي ساهت ڪيئن وجود ۾ ايندي؟ جي اکر نه هوندا ته لفظ ڇا مان جڙندا؟ جڏهن اوهين پاڙ کي پٽيو ٿا، تڏهن ٿڙ جو ڪهڙو آسرو؟ فقط ۱۹۵۳ع ۾ ڪن پاڳلن موجوده ”سنڌيءَ جي الف بي“ ٺاهي ۽ ان کان پوءِ سنڌي نثر لکجن ۾ آيو. جي سچ پچ ائين آهي ته قديم شاعرن جهڙوڪ شاه ڪريم، شاه لطيف، خواجه محمد زمان، سچل، عبدالرحيم گرهوڙيءَ، ساميءَ وغيره جو ڪلام ڪهڙيءَ سنڌيءَ ۾ لکيل هو؟ ۽ ان لاءِ ڪهڙي آئيويتا مقرر هئي؟ ايترو بلاشڪ چئبو ته اها صورتخطي يا لپي ناقص هئي، ۽ ان ۾ سنڌيءَ جا سڀئي اُچار ادا ٿيل نه هئا. ڇا ديوناگريءَ لپيءَ ۾ سنڌي ٻوليءَ جا خاص

آواز جهڙوڪ پ، چ، ڏ ۽ گ موجود آهن؟ بلڪ مان چوندس ته ڪن ڳالهين ۾ اڳوڻي صورتخطي هاڻوڪي کان به بهتر هئي، ان وقت جا پڙهيل اها جهوني صورتخطي چڱي طرح پڙهي سگهندا هئا. جيتري قدر مون کي خبر آهي ته قديم ۾ قديم سنڌي نظم، قاضي قاضن (وفات ۹۵۸ھ) ۽ ڪائمس اٽڪل سؤ ورهيه پوءِ شاه ڪريم بلڙيءَ واري (وفات ۱۰۳۲ھ) جا بيت آهن، جي محمد رضا ٺٽويءَ پنهنجي ڪتاب ”بيان العارفين“ ۾ فارسي ترجمي سميت آندا آهن. ۽ قديم ۾ قديم ضبط ٿيل نشر مخدوم عبدالرحيم گرهوڙيءَ (وفات ۱۱۹۲ھ) جو آهي. جيڪڏهن ڪاڪي پيرومل پارا آهي پڙهي ۽ سمجهي نه سگهندا ته ان ۾ ويچاريءَ سنڌيءَ جو ڪو ڏوهه نه آهي، آخر ته اها پنهنجي اوائلي شڪل ۾ هئي. اگرچہ ان ۾ ايترو سارو فرق نه آهي، جيترو چاسر ۽ شيڪسپيئر جي ٻوليءَ ۾ فرق آهي. تنهن ڪري ان کي سمجهڻ آسان آهي.

اهڙيءَ طرح مسٽر ڏيارام ميرچنداڻيءَ جي مضمون ”سنڌي نثر تي نظر“ مان به ساڳيو ئي نتيجو ڪڍي سگهجي ٿو. مسٽر ميرچنداڻيءَ انهيءَ مضمون کان اڳ سنڌي ساهت جي صحن ۾ ڪڏهن پير نه پاتو آهي. هيل تائين گهڻو ڪري سنڌي وياڪڙڻ ۽ انگي حساب تي ٻين سان گڏ ڇوپڙيون لکيون اٿس. رڳو ۱۹۰۷ع ۾ مسٽر ليلارام پريمچند سان گڏجي اڳين ڪتابن مان نثر ۽ نظم چونڊي ”گلدستو“ نالي هڪ ڪتاب ڇپايو هئائين، جو گڳ سال انگريزي سڪولن ۾ درسي ڪتاب طور پاڙهيو ويندو هو. انهيءَ ڪم جي ڪري سنڌي ساهت جي شيوا ڪانه ڪئي اٿس، پر ڪاڪي پيرومل وانگر پراڻو دماغ پورهيو پنهنجي جُوفي لاءِ ڪتب آندو اٿس. اٺاويهه سال کن مسٽر ڏيارام خاموش رهيو ۽ ادبي دنيا ۾ قدم نه ڌريائين. جڏهن ۱۹۳۴ع ۾ سنڌ جي هيڊماسٽرن پاران بمبئي يونيورسٽيءَ جو فيلو مقرر ٿيو، تڏهن وري پانيائين ته ڪجهه ڪمائي وٺان. سو مسٽر جمناڊاس سڏائيءَ جي شراڪت سان ”چونڊ سنڌي نثر“ لکي، مشترڪ لاءِ منظور ڪرايائين. تنهن کان پوءِ پاڻ ملهائڻ لاءِ مٿيون مضمون، جو هو بهو ”چونڊ سنڌي نثر“ ۾ ڏنو اٿس، ’سنتو‘ ۾ شايع ڪيائين. جنهن ۾ اخبارن ۽ مخزنن جو بيان ڪندي پنهنجي جاتيءَ جون سنڌيءَ لاءِ خدمتون چڱيءَ طرح چٽيون اٿس، مسلمان اخبار نويسن جو نالو به نه آندو اٿس. ازانسواءِ ٻيا ٻاراڻا مضمون جهڙوڪ ”شهزادو امل ماڻڪ“ وغيره لکيا اٿس، جن جي ڪري سنڌي ساهت کي ڪنهن به قسم جي اوج نٿي اچي. هي به ”پيريءَ ۾ پيئي، اڪيون آريءَ ڏي ڪٿان“ وارو پهءُ آهي.

ڊاڪٽر ڦيرواڻيءَ سان منهنجي شخصي واقفيت ناهي. انهيءَ به
 ساهت جي ميدان ۾ گهوڙو ڊوڙايو آهي. سندس ليک ڪنهن وقت کان
 ”سنڌو“ ۾ پڌرا ٿيندا رهن ٿا. مارچ ۱۹۳۵ع واري عدد ۾ ”سونهري
 سنڌي“ (يا چيڻهري سنڌي!) جي سري سان مضمون لکيو اٿس، جنهن ۾
 چوي ٿو ته ”سنڌي ٻوليءَ کي جنهن صورت ۾ اسين ڏسون ٿا، تنهن کي ٺهڻي
 اسي سال مس ٿيندا.“ اها ڳالهه رءُ جهڙي آهي، پر انهيءَ جو مطلب نه آهي
 ته اسي ورهين کان اڳي لکيل سنڌي ٻيٽ ڪانه هئي. مان چوندس ته بيشڪ
 هئي، پر اسان جي غفلت وچان ۽ پيپرواهيءَ سبب قلمبند نه ڪئي وئي، نه ته
 اسان جا وڏا شاعر جهڙوڪ شاه، سچل سامي وغيره ڪو عربي فارسي
 ڪونه ڳالهائيندا هئا.

ڪاڪي پيرومل جيڪا منهنجي وڏي پل لڏي آهي، سا هيءَ آهي ته
 مون ”سنڌي ساهت“ جي بدران فقط سنڌي لکيو آهي. مون کي يادگيري
 آهي ته مسودي ۾ مون ”سنڌي ساهت“ لکيو هو؟ شايد ”چينڊڙ جي پوت“
 ساهت جو لفظ ڪيرائي ڇڏيو آهي. بهرحال لکيل سنڌيءَ جو پُرو ۱۰۳۸هـ
 ۽ ۳۱۶ سال اڳي پوي ٿو. اگرچہ صورتخطي ناقص هئي. باقي ڪاڪي
 سائينءَ جي دعويٰ ڪرڻ ته سنڌي ٻولي ۱۱۰۰ع ڌاري پراڪرت مان ڦري
 علحدي طور ڪم اچڻ لڳي، سو ڪو نئون نظريو نه آهي. حقيقت ۾ اهو
 خيال مون وٽان ئي ورتو هئائين، جڏهن مان سنڌ مدرسته الاسلام جو
 پرنسپال هوس. اهڙيءَ طرح ”سنڌي ٻوليءَ جي تاريخ“ جو مدار به انهيءَ
 ذخيري ۽ مواد تي ٻڌل آهي، جو پروفيسر گربخشاڻيءَ کان ورتو هئائين، جنهن
 جو شايد هاڻي اعتراف به نه ڪري. ازانسواءِ ”سنڌو“ جي جنوري ۱۹۳۴ع
 واري خاص عدد ۾ مون عربي جغرافيه نويس اصطخريءَ جي حوالي سان اڳ
 ۾ ئي ڄاڻايو آهي ته ”منصوره ۽ ملتان ۽ انهن جي اردگرد وارن شهرن جي
 ٻولي عربي ۽ سنڌي هئي.“ (ڏسو، مسالڪ الممالڪ: ص ۱۷۰). اهو
 ڪتاب ۹۵۰ع ڌاري لکيو ويو. اهڙي طرح مقدسي، پنهنجي تصنيف ”احسن
 التقاسيم في معرفة الاقاليم“ (لکيل ۹۸۵ع) ۾ ديبل بندر جو بيان ڪندي
 لکي ٿو (ص ۴۷۹) ته ”اتي جا رهاڪو گهڻو ڪري واپاري آهن ۽ سنڌين
 ٻولي سنڌي ۽ عربي آهي.“ انهيءَ مان ثابت ٿيو ته ڪاڪي پيرومل جو قول
 بنه غلط آهي. سنڌي نه فقط ۱۱۰۰ع ڌاري پراڪرت کان ڇڄي ڌار ٿي، بلڪ
 ان کان گهڻو اڳي ڳالهائڻ ۾ ايندي هئي، جنهن مٿين شاهدين مان پڌرو آهي.
 ڪاڪي سائينءَ کي اڃا وڌيڪ کوجنا ڪرڻ گهرجي. حقيقت هن ريت آهي:

راء گهراڻي جا راجائون ٻڌ ڌرم جا پيرو هئا، تنهن ڪري انهن جي ڏينهن ۾ ديني ۽ درباري ٻولي ضرور پالي هوندي. برهمڻ گهراڻي جي ڏينهن ۾ وري نئين سر سنسڪرت زور ورتو هوندو، پر جئن ته درباري ۽ ديني ٻولي اڪثري عام ماڻهن جي ٻولي نٿي رهي، تنهن ڪري انهن جي زبان ضرور سنسڪرت ۽ پاليءَ جي بگڙيل صورت يعني ڪانه ڪا پراڪرت هوندي، جا عربن جي سنڌ جي فتح (٧١٢ع) کان پوءِ گڏجي مُسجي، عربي- سنڌي صورت ۾ ڳالهائڻ ۾ آئي. فارسي لفظ عربن جي حڪومت جي زواليت کان پوءِ ارغونن ۽ ترخانن جي ڏينهن ۾ داخل ٿيا.

مون بيشڪ لکيو آهي ته ”سنڌ ۾ پڙهيلن جون ٽي پٿڪيون مس آهن، جن جا نالا ڳاڻ ڳڻيا آهن.“ انهيءَ ۾ مون سنڌي خواندن جي ڪهڙي اهانت ڪئي، يا پنهنجي علميت جو بانور ڏيکاريو؟ ”پڙهيلن“ مان منهنجي مراد اها نه آهي، جي ”ڏڏ، گل، پت، پت“ پڙهي ڄاڻن، يا اهي جي خلق کي خوش ڪرڻ لاءِ رونشي خاطر اخبارن ۾ مضمون لکن، پراهي جن ۾ علمي تحقيق ۽ تدقيق جو مادو آهي، جيڪي علمي نموني سان لغت جي کوجنا ڪن، ۽ نه اڳين لکندڙن وانگي اٽڪل بازيءَ کان ڪم وٺن ۽ لفظن جون اوت تي معنائون ڪڍن. مون مثال طور ڪي نالا پيش ڪيا، انهيءَ ۾ ڪهڙي تقصير ڪيم. مسٽر منوهر داس ۽ ڪاڪي پيرومل کي به گهرجي ها ته سنڌي لغت تي پنهنجا رايا ڏيکارين، ۽ پنهنجون ڪاميتون رٿين ها، ۽ نه مون تي شخصي حملا ڪن ها. هيل تائين ته سنڌ جا عالم ماڻ ۾ رهيا آهن ۽ ڪنهن به مسٽر بولچند راجپال جو سڌ نه ورتايو آهي. ڇا انهيءَ کي پڙهيل جو ڪال نه ٿو چئي سگهجي؟ جيڪڏهن سنڌي دانن جو اهڙو رايو آهي ته سنڌي ڪوش به ياعمر نه ٺهندو. اسان کي گهرجي ته ذاتي ڳالهيون ڇڏي، انهيءَ سڳوري ڪم کي جُنبِي وڃون. سڀني عالمن کي حق آهي ته انهيءَ باري ۾ راءِ زني ڪن، ۽ نه رڳو ايتري تي ڪفايت ڪن، پر عمل جي واٽ ڏي به وڪ ورائين.

ڪاڪي پيرومل منهنجي علمي بانور جو ٻيو مثال هيءُ ڏنو آهي، ته مون چيو آهي ته شاه ڪريم جو هيٺيون بيت ڪنهن نه سمجهيو آهي:

”جهوڙيرا جهڻڪن، مٿي مين مڱڻا،

سپڙ رات سمڱڻا، ڏکيا ڏينھ ڏسڻ،

گهر ٿا گهروٽ وڃن، چندا لٿي چارڻين.“

ڪاڪو پيرومل سَنهن ڪٿي چوندو ته منهنجي هن بيت کي درست

ڪرڻ کان اڳ کيس اهو بيت صحيح نموني ۾ پڙهڻ ايندو هو؟ اڄ به منصف مزاج پڙهندڙ، مرحوم مرزا قليچ بيگ وارو 'رساله ڪرمي' کولي ڏسن. ته خبر پوندين ته ڳالهه ڪيتري پاڻي ۾ آهي. مرحوم مرزا صاحب ٽين مصرع ته وچان ئي ڪيرائي ڇڏي آهي، باقي ٻن مصرعن ۾ گهڻيون ئي جانبازيون ڪيون اٿس. ڪاڪو پيرومل ساک ڪڍي ٻڌائيندو ته "رساله ڪرمي" پڙهائڻ وقت ڪيتريون بلاڪيون کاڌيون هوائين، ۽ خاص انهيءَ بيت جي پڙهڻي ڪهڙيءَ طرح قائم ڪئي هئائين. ڪنهن به شاعر جو ڪلام سمجهڻ اڀياس تي منحصر آهي، ۽ اڀياس ڪرڻ بعد به غلطي ڪان چڻي نه ٿو سگهجي. ڪمال فقط هڪڙي خاوند کي آهي. اسان پارا آدمي تانگهي ۾ ٿاڦوڙا هڻندڙ آهن. مثال طور منهنجي استاد پروفيسر گربخشاڻيءَ، ساري عمر شاه جي رسالي جو اڀياس ڪيو آهي، پر ڏسو ته "عقابيل اڪين" کي "اوقابيل اڪين" پڙهي ڪيڏي نه غلطي ڪئي اٿس. "جهت پتي په جهنگ" جي ڪهڙي معنيٰ ڏني اٿس. مان جو سندس انهيءَ عاليشان ڪم ۾ ٻانهن ٻيلي هوس، تنهن کي به انهيءَ وقت انهن چوڪن جي پروڙ ڪانه پئي. پر انهن غلطي جي ڪري ڪو پروفيسر صاحب جي علميت ۾ ڪا گهٽتائي ڪانه ٿيندي، ۽ نڪي ڪي سندس ناموس ۾ ڪو رخنو پوندو، ڇاڪاڻ ته هو حلم ۽ وقار جو صاحب آهي، ۽ يڪدم پنهنجون اوڻايون قبول ڪندو. مون ۾ به گهڻا عيب ۽ نقص آهن، پر شاه ڪريم جي بيتن جو مون خاص طرح نور نچوڻي اڀياس ڪيو آهي، تنهن ڪري جيڪڏهن "جهوڙيرا" ۽ "چندا" جهڙن نون لفظن ڏي اشارو ڪري چيم ته رٿيل سنڌي لغت ۾ اهڙا سڀ الفاظ داخل هئڻ گهرجن، ۽ اڳيان پويان ڪتاب خواه هندڪا خواه مسلمانڪا نظر مان ڪڍجن، ته ان ۾ مون ڪهڙي اربع خطا ڪئي، يا ڪهڙو علميت جو بانور ڏيکاريو، يا ڪيئن پاڻ کي عالم ۽ ٻين کي جاهل سمجهيو؟

ڪاڪل سائينءَ کي بتنگ نه ٿيڻ گهرجي. منهنجي يا ڪنهن ٻئي جي لکڻ تي سندس ادبي خدمت جو انڪار نه ڪيو ويندو، اگرچ انهن جو بنياد دنياڻي لالچ ۽ لاپ تي ٻڌل هجي. هيترو چئي هٿ جوڙي کانئس معافي گهران ٿو، ۽ اميد اٿم ته شاه ڪريم جي هيٺئين قول تي عمل بند ٿيندو:

چندن چور ڪريندي، رتو مه ڪهاڙ،

سڄڻ ڏچڻ نه ٿئي، جي رُسي سؤ وار،

پروڙيو پراز، ته ڪرهي ۽ قرب ٿئي.

(سنڌو، ڊسمبر ۱۹۳۵ع)

عقابيل اڪيون يا او قابيل اڪيون

مون ڊسمبر ۱۹۳۵ع واري سنڌو جي عدد ۾ ڳالهه تان ڳالهه ڪندي ڄاڻايو هو ته 'عقابيل اڪين' واري پڙهڻي، جيڪا محترم استاد پروفيسر گربخشاڻيءَ رد ڪري، 'اوقابيل اڪين' واري پڙهڻي اختيار ڪئي آهي، سا بلڪل درست آهي. جڏهن لنڊن برٽش ميوزيم واري نسخي جي تطبيق ٿي ڪيم، تڏهن ڏٺم ته بياض واري حاشي تي لکيو پيو آهي ته 'عقابيل' صفت آهي 'عقاب' جي، يعني: 'اي محبوب تون عقابي اڪين سان تڪا تير ٿو مارين.' اها معنيٰ دل تي تري آيم - ۽ پروفيسر ڏي يڪدم ڪراچيءَ لکي موڪليم ته اها غلطي درست ڪري ڇڏي. مون سنڌوءَ ۾ ان جي معنيٰ ڄاڻي وائي نه ڄاڻائي هئي، جو بلڪل پڌري پئي آهي. عيان راڄه بيان. 'عقابيل' کي 'اوقابيل' بڻائڻ بلڪل تار ۾ وڃڻو آهي. 'عقابيل' لفظ عام جام آهي. اسان جي طرف عام طور ڪم ايندو آهي. پڻ عقاب جي ٻچڙي کي عقابيل سڏيندا آهن. فوق ڪُل ڏي علمُ علیم.

۵ هي نوٽ علمي بحث طور لکيو ويو آهي ۽ نه نڪتچينيءَ طور.

اسان جي سنڌي زبان

اسان جي پياري 'سنڌي'، هڪ قديم زبان آهي. اصليت جي نگاه کان، سنسڪرت جي ڏوهتي آهي، پر ٻيون ڏوهتيون، کانئس شاق ٿي، پنهنجي صورت بگاڙي ويون آهن، ۽ رڳو سنڌي ئي هڪ سڀوت نياڻي آهي، جنهن پنهنجي ساهري گهر مٿن بعد جو ويس بدلايو آهي، ان کان پوءِ منجهس ٻي ڪا ڦير گهير نه آئي آهي. لکجي سا عربي رسم الخط ۾ ٿي، باقي نحوي بناوتون ۽ اسمي پڇاڙيون وغيره ساڳيون ئي قائم رکيون اٿس، جي سندس مادر يعني 'اُپرنش پراڪرت' جي مشهور پاشا 'وراڄا' ۾ موجود هيون. اڄ به، علم اشتقاق وارن جو خيال آهي ته اهي لفظ، جي سنسڪرت جي ٻين پاشائن ۾ تسخ مسخ ٿي ويا آهن، ۽ جن جي اصل نسل جو پتو ڳولڻ مشڪل ٿيو پوي، سي هوبهو پنهنجيءَ اصولڪيءَ پراڪرتي شڪل ۾ سنڌيءَ ۾ موجود آهن. ها، گذريل ٽن سون سالن ۾ سنڌي ٻوليءَ جي ساخت ۾ لفظن جي لحاظ کان گهڻي قدر تبديل آئي آهي، پر اڄ به جيڪڏهن کيس ديوناگري لباس پهرائجي، ته پنهنجيءَ مادر 'پراڪرت' کان گهڻو مختلف نظر نه ايندي.... ساڳيو مهاندو، ساڳيو نڪ، ۽ ساڳيون اکيون.

يقين سان ٿو چئي سگهجي ته 'پراڪرت' يا 'پاليءَ'، هيءَ نئين سنڌي صورت ڪڏهن اختيار ڪئي. راءِ ۽ برهمڻ گهراڻن جي ڏينهن ۾ سنڌ جي زبان ضرور 'سنسڪرت' يا 'پالي' هوندي؛ پر عربن جي فتح بعد ٻيو پوي ٿو ته ان وقت به سنڌ جي زبان نياري هئي، جا فقط موجوده سنڌ تائين محدود نه هئي، پر ڪڇ، گجرات، ڪيچ مڪران، بهاولپور ۽ ڪشمير تائين پکڙيل هئي. عرب سياح ۽ جغرافيه نويس، جن ان وقت جي سنڌ جو بيان ڏنو آهي، سي سڀني يڪ آواز آهن ته ديبل ۽ منصوره ۾ عربي ۽ سنڌي ٻوليون ڳالهائڻ ۾ اينديون هيون. لڳاتار ستن صدين جي عربيءَ سان لهه وچڙ ڪري، سنڌي زبان هاڻوڪي صورت ورتي هوندي.

اگرچ پندرهن يا سورهين عيسوي صديءَ تائين ڪوبه اهڙو ذخيرو ڪونهي، جنهن مان خبر پوي ته سنڌي لکڻ ۾ ايندي هئي يا نه، ته به يقين سان چئي سگهجي ٿو ته عام ماڻهن جي ٻولي سنڌي ئي هئي. درباري ٻولي جيتوڻيڪ اوائل ۾ عربي هئي، پوءِ ڄام ۽ ارغونن جي ڏينهن ۾ فارسي ٿي، ۽ انهن ٻولين سنڌيءَ تي بيشڪ پنهنجو گهرو اثر ڪيو ۽ منجهن ۾ عربي ۽

پارسي لفظن جو وڏو انداز داخل ٿي ويو، ته به عام ماڻهن پنهنجي اباڻي ٻولي نه ڇڏي. انهيءَ کان پوءِ انگريزي پنهنجو وارو وڃائي ويٺي، ۽ هينئر وري اردوءَ جي نوبت آئي آهي، تنهن هوندي به هيءَ لاکيڻيءَ لونيءَ واري لال ڪنوار، پنهنجو ور نه مٽائيندي! باوجود سادگيءَ ۽ ڪهرائيءَ جي، منجهس ايتري لذت ۽ ڪشش آهي، جو سنڌ جو هر هڪ فرد سندس بيساخته ناز ۽ انداز تي عاشق رهندو. آيا سنڌي اهڙا بيغيرت آهن، جي شهري لهن جي لالڻ ۽ گلگونيءَ تي موٽ ٿي، پنهنجي ديهاتي حسين لڏڻ کي گيٻاڻو ڇڏي ڏيندا؟ نه، هرگز نه! جيستائين هن سريءَ ۾ ساهه آهي، تيستائين انهيءَ وينگس جا پير ڌوئي پيشا!

اسان جي ٻاجهاري ٻولي، موجوده يورپ جي متمدن ٻولين کان به اڳاٽي آهي. اهي اڃا وجود ۾ ئي نه آيون هيون، ۽ اردوءَ جو اڃا ايرپير به معلوم ڪونه هو، ته سنڌي زبان هڪ پاڪيزي نموني ۾ ڳالهائڻ ۽ لکڻ ۾ ايندي هئي. جهر جهنگ ۾ سنڌ جا اهل الله. سنڌي بيت ۽ دوهرا جهونگاريندا هئا. انهن ۾ ايترو سوز ۽ ساز هوندو هو، جو ٻڌندڙ محو حيرت ٿي ويندا هئا؛ ۽ ڪيترائي ڪيفي، ڪامياب ٿي، جان فدا ڪندا هئا. ڇا، مخدوم احمد پٽيءَ هڪ سماع جو بيت ٻڌندي ساهه نه ڏنو؟ ڇا، هڪ سيلانيءَ، شاهه لطيف جو هيٺيون بيت پڙهندي، پنهنجي حقيقي محبوب جي سک ۾ پٻان نه تياڳيا؟

هڪليائي هيل، پورينديس پرينءَ ڏي،
اڏا ڏونگر لڪيون، سوريون سڄن سيل،
ته بيلي آهن بيل، سور پريان جا ساڻ مون!
انهن قرب جي وٽن ۾ اڃا به ماڪيءَ جهڙو مڌ آهي، ڪرو ڪو انهيءَ جي چاشني چڪي:

جي چڪين ته چريو ٿئين، ان ميخاني جو مٺا!
جيتريقدر مون کي معلوم آهي، ”بيان العارفين“ ئي پهريون فارسي ڪتاب آهي، جنهن ۾ سنڌي اڳئين نموني ۾ لکيل نظر اچي ٿي. اهي آهن شاهه ڪريم بلڙيءَ واري (۴۴-۱۰۳۲هـ) جا سنڌي بيت، جي ”بيان العارفين“ جي مصنف، محمد رضا بن عبدالواسع، انهيءَ بزرگ جي ملفوظات ۾ داخل ڪيا آهن. مخفي نه رهي ته شاهه ڪريم جا ارشاد ۽ وعظ پڻ سنڌيءَ ۾ هئا، جن کي محمد رضا خواهه خواهه فارسي لباس پهرايو آهي. اهڙيءَ طرح، خواجه محمد زمان جا مقولا به سنڌي نثر ۾ هئا، جي

بزرگ گرهوڙي ۽ ڄاڻي واڻي عربيءَ ۾ ترجمو ڪيا. انهيءَ وقت سنڌي ايتريقدر سڌريل هئي، جو بزرگ، تصوف جا ڳوڙها نُڪتا، ان ۾ سولائيءَ مان بيان ڪري سگهندا هئا. 'بيان العارفين' کان اڳ وري مخدوم نوح جي ملفوظات آهي. 'بيان العارفين' جي رستي، قاضي قاضن (وفات ۹۵۸ھ) جا ست بيت محفوظ رهيا آهن. قاضي قاضن هڪ وڏي پايي جو عالم ۽ عارف هو، جنهن اهڙي قسم جو گهڻوئي ڪلام چيو هوندو، جو هينئر عدم پيدا آهي.

ڪي سطحي ماڻهو چوندا آهن ته سنڌي هڪڙي ٺلهي ۽ سڪڙي زبان آهي، ۽ منجهس ادب بلڪل ٿورو آهي - خصوصاً اسان جا حريف ۽ اردوءَ جا دلدادا اهڙي دعويٰ وڌي هار سان ڪندا آهن - پر اها سندن عظيم غلطي آهي. سنڌي نهايت ڪشادي ٻولي آهي، ۽ جيڪي به زبانون سنسڪرت مان ٺُهي نڪتيون آهن، تن ۾ لفظن جي ڪثرت ۽ گوناگونيءَ ڪري نهايت برجستي آهي. ڪا اهڙي شيءِ ناهي، جنهن لاءِ ٻيا نالا يا مترادف نه هجن - مثلاً، 'اُن' لاءِ درجن کن نالن جو آهي، جن مان ڪي مترادف آهن، ته ڪن ۾ معنيٰ جي لحاظ سان قدرتي تفاوت آهي. معنوي يا ذاتي لفظ سنسڪرت، عربيءَ ۽ فارسيءَ مان آزاديءَ سان ورتا ويندا آهن، جنهنڪري سنڌي لغت بلڪل وسيع ٿي پيئي آهي.

سنڌي ادب بابت هيٺرو چوڻ ڪافي آهي ته جڏهن انگريزن هندستان ۾ پير پاتو، تڏهن ڪنهن به ڏيهي ٻوليءَ ۾ ايترو علم ادب ڪونه هو، جيترو سنڌيءَ ۾ موجود هو. ان جي مالا مالي اڪثر عربيءَ مان ترجمي ۽ مذهبي ڪتابن تي منحصر هئي. پوري ڪٽ ڪري نٿي سگهجي، پر ايترو يقين آهي ته - ٽي سئو قلمي نسخا ڪنا ڪري سگهبا. نشر جا ڪتاب اڪثر اسلامي، تاريخي ۽ مذهبي ڪتابن جا ترجما آهن، جن ۾ ننڍا ۽ ڪهاڻيون به آهن. اهي گهڻيون ڪري ولين ۽ نبين بابت آهن. انشاء، طب ۽ ٻين علمن تي پڻ ڪيترائي ڪتاب رچيل آهن.

اڪثر اوائلي ڪتاب نظم ۾ آهن، جنهن جو آخري قافيي جو حرف 'الف' هوندو آهي. مسرر اديبن ۽ بزرگن نشر تي گهڻو ڌيان نه ڏنو آهي، ۽ ان کي مبتذل ڪري سمجهيو. جيئن ته شعر هميشه ياد ڪرڻ ۾ آسان هوندو آهي، ۽ ان ۾ نشر کان وڌيڪ جاذبيت ۽ ترنم هوندو آهي، تنهنڪري عام ماڻهن جي نصيحت ۽ اصلاح خاطر، اسان جن بزرگن سڀ قسم جا ڪتاب نظم ۾ رچيا، جن ۾ اگرچ ڪٿي ڪٿي ڦلهڙائي آهي، تڏهن به متانت ۽

سنجيدگي، سان ڀرپور آهن. جيڪڏهن صاف نثر ۾ ڪتاب لکيا ويا - جهڙوڪ ”تفسير عزيزي“ يا ٻيا - ته انهن ۾ نثر جي ترڪيب ۽ ترتيب به عربي ۽ فارسي جملن جي مطابق آهي. تنهن هوندي به، ڪلامي زور ۽ ٻيون خوبيون منجهس ڄام آهن، ۽ ان جي خاص خصوصيت اها آهي جو صاف سنڌي ۽ نج ورجيسون ۽ اصطلاح ڪم آندا ويا آهن. انگريزن جي اچڻ کان پوءِ جيڪو نثر لکيو ويو، سو وري اور نموني جو هو، ليڪن ان ۾ موجود زماني جي نثر جي جھلڪ نظر اچي ٿي. اوائل ۾، سن ۱۸۵۴ع ڌاري غلام حسين محمد قاسم قريشيءَ ”پنپي زميندار جي ڳالهه“ لکي. تنهن کان پوءِ سيد ميران محمد شاهه متعلويءَ، سن ۱۸۵۵ع ۾ ”سڌاتوري ۽ ڪڌاتوري جي ڳالهه“، ۽ سن ۱۸۶۱ع ۾ ”مفيد الصبيان“ لکيا. انهيءَ ئي وقت ڌاري، منشي ننڍيرام ميراڻيءَ، ”تاريخ معصوميءَ“ جو انگريزيءَ مان ترجمو ڪيو، ۽ ساڳئي وقت ”پڪو پهم“ نالي ڪتاب زناني تعليم جي باري ۾ پڻ لکيائين. سن ۱۸۷۰ع ڌاري، ديوان نولراءِ شوقيرام آڏواڻيءَ ۽ منشي اڏارام ٿانورداس ميرچنداڻيءَ گڏجي، جانشن صاحب جي ”راسيلاس“ جو سنڌيءَ ۾ ترجمو ڪيو، ۽ ساڳئي وقت منشي اڏارام ”ايسپ جون آکاڻيون“ تيار ڪيون. سن ۱۸۶۴ع ۽ ۱۸۷۰ع جي وچ ۾ ديوان ڪيولرام سلامتراءِ آڏواڻيءَ، ٽي عمدا ڪتاب لکيا، جن مان اصليت جي بوءِ اچي ٿي - اهي آهن: ”سوکڙي“، ”گل ۽ گلقد“ ۽ ”گل شڪر“، جي سنڌي ادب ۾ پنهنجي نوعيت رکڻ ٿا، ۽ اخلاقي نڪت سان معمور آهن. ۱۸۷۹ع ۾ مرزا قليچ بيگ صاحب، جڏهن اڃا قوه جوانيءَ ۾ هو، ”بيڪنس ايسيز“ جو ترجمو ”مقالات الحڪمت“ جي سرنامي سان ڇپائي پڌرو ڪيو. ان کان پوءِ مسلم اديبن - جهڙوڪ لطف الله آخوند، مير عبدالحسن سانگي، احمد خان تڳيو خان، وغيره - توڙي هندن، نثر جي چڱي خدمت پئي ڪئي، جنهن جو بيان ڪرڻ باعث تطويل ٿيندو. بهرحال، اڃاتائين سنڌي نثر پوري ڪڙيءَ تي نه آيو آهي، ۽ منجهس جدا جدا علمن ۽ فنن تي ايترا ڪتاب نه لکيا ويا آهن.

سنڌي نثر جي بنسبت، نظمي ادب گهڻو گهڻو ۽ نوعاوتو آهي، ۽ ڪنهن به حالت ۾ مرهٽي، هندي ۽ برج پاشا ٻولين (جن ۾ اردو به اچي وڃي ٿي) جي شعر کان درجي ۾ گهٽ نه آهي. عربي ۽ فارسي عروض جا پيچيدا قاعدا، سنڌيءَ ۾ نامعلوم آهن - رڳو نقلي ۽ تقليدي شعرن ۾ ڪم اچڻ ٿا. سنڌيءَ کي پنهنجو ذاتي نظمي قالب آهي، مگر ٻيون پاڙي واريون ٻوليون - پشتو سوڌيون - ڌارين وزنن ۽ بحرُن تي مدار رکن ٿيون. سنڌي شعر کي

پنهنجو مزو ۽ دلربائي آهي. لفظي طرز ادا سان گڏ منجهس اصطلاحي جزالت ۽ متانت، خيالي تازگي ۽ غرايت، ججهي انداز ۾ موجود آهي. سنڌي پاشائن جي گهٽ ڪري، اعليٰ درجي جا شاعر، پنهنجيءَ عبارت کي ڀرپور بنائي، ڪنهن به قصي يا ڳالهه جي مڪاني ڇهچتي کي اُتانھون جي ورجيسن ۽ لفظن سان واقفيت جو رنگ ڏيئي سگهن ٿا. 'سر حرفي' هڪ مطلوب ۽ مرغوب صنعت آهي، جنهن جي وسيلي ۽ حالتن جي پڇاڙين ۽ ٻين رڪن ۽ لسن پيوندن کي دور ڪرڻ سان، هڪ قسم جي نياري ۽ دل-وٽندڙ ڌنڪ پيدا ٿئي ٿي. سنڌين تي جو پنهنجي وطني شعر جو ايترو اثر آهي، تنهن مان ثابت آهي ته سنڌي شعر ۾ متانت ۽ طرز ادا ٻئي موجود آهن. انهيءَ ڪري، صوفي عالم پڻ پنهنجين عربي ۽ فارسي تصنيفن ۾ بعضي بعضي سنڌي بيتن اٿڻ کان ڪين گسندا آهن. هيٺيان شعر جا قسم سنڌين ۾ موجود آهن:

(۱) مداحون ۽ معجزا، (۲) مناجات، (۳) مرثيو، (۴) ڪوار يا لعنت، (۵) فتحنامو يا جنگنامو، (۶) ڪافي يا وائي، (۷) بيت، ۽ (۸) سنيھڙو يا نياپو. انهن مان پهريان چار قسم قديمي ادبي ٻولين تان ورتل آهن. ۽ ساريءَ اسلامي دنيا ۾ موجود آهن؛ ۽ پويان چار وڌيڪ اصالتا ۽ طبعزاد آهن. موجوده زماني ۾ وري مخمس، مسدس، ترجيع بند، ۽ رباعي وغيره داخل ڪيا ويا آهن. مطلب ته سنڌيءَ ۾ هرڪنهن قسم جي صلاحيت رکيل آهي، جا کيس دنيا جي ادبي ٻولين ۾ ڪرُ ڪٿائي سگهي ٿي.

شعر جو ته ڪاٿو ئي ڪونهي! ساري ملڪ ۾ پڪڙيو پيو آهي، جو ڪنهن ڪتاب ۾ گڏ نه ڪيو ويو آهي، ۽ شايد ڪڏهن به گڏ ٿي نه سگهندو. انهيءَ شعر مان ڳچ جيترو اهڙو آهي، جو سنڌي عالمن کي ان تي ڌيان ڏيڻ گهرجي. سڄو نظمي ادب باطراوت، ورجيسن سان ڀريل، طبعزاد، ججهو، لفظن توڙي عبارت ۾ گوناگون، ۽ ساڳئي وقت سادو ۽ فطرتي آهي. انگريزيءَ جي سرشتي هيٺ لکنڊڙ نهاده تصنع کي لڳي ويا آهن، ۽ ٻين عالماڻين ٻولين جي تقليد ڪرڻ ۽ انهن مان خيال اڌارا وٺڻ لڳا آهن. انهيءَ مان شايد سنڌي نثر کي تقويت پهچي، باقي شعر کي سوا هڙي قسم جي اهل ضرور زبان رسائيندي.

مٿئين مختصر احوال مان خبر پوندي ته 'سنڌي' هڪ تونگر زبان آهي، رڳو اسان جي غفلت ڪري مٿس ورهين جي لٽ چڙهي ويئي آهي. منجهس هڪ عاليشان هم ڳير ادب جو سڀني صلاحيتون موجود آهن. ڇا، اهڙيءَ ٻوليءَ کي سنڌي پنهنجي هٿان وڃائيندا؟ پراني محلات کي پسي،

پنهنجو اباڻو پونگو ڏاهي ڇڏيندا، ۽ پراون دهلن تي احمقن وانگر نچندا؟
 پاڻرو، جيڪڏهن اوهان پر غيرت آهي، ته اٿو- پنهنجي اباڻي ورثي
 جي سنڀال ڪريو! جا ٻولي مخدوم ابوالحسن، مخدوم محمد هاشم، سيد
 عبداللطيف، بزرگ گروهڙيءَ ۽ ٻين عالیشان هستين جي هنج ۾ پلي آهي، ۽
 جيڪا لفظن ۽ اصطلاحن ۽ ٻين ڪلامي خوبين جي ڪري ڪنهن به ٻوليءَ کان
 گهٽ نه پر گهڻو بلند ۽ بالا آهي، تنهن کي اوهين نڌڻڪو ڇڏي ڏيندا؟ جنهن
 قوم کي پنهنجو 'ادب' نه آهي، سا اڄ ڪنهن به قطار ۾ نه آهي. جيڪڏهن
 اوهان پنهنجو ادب وساريو، ته ڏوٻيءَ جي ڪٽي وانگر، نه گهر جا ٿيندا، نه
 گهاٽ جا! اڪيون پٽيو، جاڳو، پنهنجو ورثو سنڀاليو، نه ته ستت اوهان کي
 پڇتاءَ جون تريون مهڻيون پونديون!

(الوحيد جي آزادي نمبر: ۱۴ آگسٽ ۱۹۴۹ع تان ورتل)

”سرھا گل“ جي تمھيد

[مرحوم علامہ صاحب، سن ۱۹۳۴ع ۾، جڏھن پاڻ جوڳپشوري (بمبئيءَ) جي اسماعيليه ڪاليج ۾ عربيءَ جا استاد هئا، ”سرھا گل“ نالي، سنڌي شعر جو انتخاب ڇپائي پڌرو ڪيو هئائون. انهيءَ ڪتاب جي مقدمي ۾، سنڌي شاعريءَ جي جن عوامي خوبين کي سامهون رکي پاڻ ان جو انتخاب ڪيو هئائون، تنهن جي وضاحت انتهائي مفيد ۽ دلنشين پيرايي ۾ ڏني اٿس.]

گذري جي ويا، سي زمانا ياد پيا،
وسري جي ويا، سي ترانا ياد پيا.

دل تي آيا ’وامق‘ و ’فرهاد‘ و ’قيس‘،
ڏسندي ئي دانا، ديوانا ياد پيا.

فصل جي خواهش ۾ وسري اصل ويو،
سنگ چونديندي نه ڪانا ياد پيا.

واڌيءَ مجنون ۾ ڏسندي سنگ و خار،
عقل وارن جا خزانا ياد پيا.

جڏھن چريو ٿي چڙطرف جي ڪير چڪاس،
تڏھن مون کي دوست دانا ياد پيا.

ڏسندي ئي نو دولتن جون دولتون،
اصل جي خانن جا خانا ياد پيا.

وصل جو وعدو جي ڪنهن کان ڪو ٻڌم،
تڏھن دلبر جا بهانا ياد پيا.

ٿيو يقين، ”سانگي“، ته آهي سڀ گذر،
شان شاهن جا شهاڻا ياد پيا.

سمند جي اجهاکڳ ۽ بي انت تري ۾ سهسين بي بها موتي سڀجن

ٿا، جي هوند جهان کي وڌيڪ جرڪائين ۽ اُجالو ڪن. هزارين گلابي گل، پنهنجو محبوبِي منهن لڪائي، بريت کي واس ڏين ٿا، جن مان هوند سنسار کي سڳند ملي! اسان جي پياري سنڌڙي به ڪنهن سمي اهڙن امل ماڻڪن جي ڪاڻ هئي، ۽ اهڙن سهڻن گلن جو چمن هئي. ڪٿي آهن اهي غواص، جي پاتال ۾ پيهي سپون سوجهي ڪڍن، ۽ جوتيون جواهرن جون عالم کي آچين؟ ڪٿي آهن اهي واس وٺندڙ ڪوڏيا، جي بيراني بيابان جهاڳي، نازڪ گلن جي سرهاڻ سنگهن، ۽ ان جي عطر سان دنيا جي دٻيل دماغ کي ڏئي ڏين؟ ڪٿي آهن اهي ڪانيءَ ڪرامت جا صاحب، جن جي فيض مان ڀرت جا پهيڙا پُر جام پيئندا هئا؟ اڄ انهن جي جاين تي ڏپ- سڙيا الغارون ڪري رهيا آهن.

جتي هنج هئا، ات ڪانون ڪانگيرا ڪيا،

ويچارا، ”وليداد“ چئي، وٺي ويا،

اچي آل پيا، انهن اوطاقن ۾!

اسان جي قسمت ۾ ڪوتاهي آهي، جو اهڙن الماسن کان منهن موڙي، فراق ۽ ڦوڙائي جي ڳالهين ۾ ڦاسجي ويا آهيون، ۽ وصل ۽ ميڙائي جي وائي وسري ويئي اٿئون. ڪنهن زماني اسان جو ديس آريا ۽ اسلامي تهذيبن جو مرڪز هو، جتي مسلم ۽ هندو، پياري وطن جي اکين جا تارا، ريجھ- رهاڻ ۾ رهندا هئا، ۽ جڳ کي وحدانيت ۽ ايڪتا جو سبق سيکاريندا هئا. هينئر ته اهڙو ڪو هير- گنبد جو واءُ لڳو آهي، جو ماڻهو ئي مڃي ويا آهن! وڏا ويچارا، پنهنجو منهن لڪائي، مقامن ۽ مسائن مان اسان جي شورم بختيءَ جو نظارو ڪري رهيا آهن. انهن جا روح ٽاڻي رهيا آهن ته ’آهي ڪو، جو سڪل ڪسيءَ ۾ پاڻي آڻي، ۽ وڃايل وٺون واري هٿ ڪري؟‘ اهي مٿيادار مرڪن، جن جي صحبت رس- ڀري هوندي هئي، جن جي وات مان پلپل سياڻپ جا سنڌر سخن نڪرندا هئا، جي چڀي چڀي تي پهاڪا ۽ چوڻيون ۽ سگهڙن جا قول مثال طور آئيندا هئا، جن جي ٻاجهاريءَ ٻوليءَ ۾ نڪي عربيءَ ۽ فارسيءَ جا اڙانگا لفظ هوندا هئا ۽ نڪي سنسڪرت جا ڳاڻي توڙ ڪلما، ۽ جن جي زبان ۾ عجب قسم جي رواني ۽ شستگي هوندي هئي، تن جا پويان اڄ اڪثر رڳو شيڪسپيئر ۽ شيلىءَ جا شيدائي ٿي، پنهنجو ورثو وساري، پراون دهلن تي احمقن وانگر نچي رهيا آهن: نڪي مغربي شائستگيءَ مان ڪا هڙ حاصل ٿي اٿن، ۽ نڪي پنهنجن وڏن جي فيض مان ڪو حصو پڙ پيو اٿن- ڪانو وانگر، مور جي رفتار تي موهت ٿي، پنهنجو چلڻ به ڪاري ڇڏيو اٿن. اها سڀ اسان جي بيپرواهيءَ جي

شامت آهي. هينئر به جيڪڏهن ڪوشش ٿئي، ۽ هر هڪ ننڍو وڏو پڪو ٻه ڪري پنهنجي اباڻيءَ ميراث لاءِ واجهه وجهي، ته هوند تاريخ ۽ علم ادب جو چڱو سرمايو موجود ٿي پوي. اڃا به ويل نه ويئي آهي - ڪنهن نه ڪنهن قبيلي ۾ اڃا به اهڙيون عجيب هستيون پينديون، جن کي اڳئين زماني جا نقل ۽ نظير ياد هجن. مثال طور، اسان جي ڳوٺ ۾ ڪيترا اهڙا ماڻهو هئا، جي ميرن جي صاحبي سنڀرندا هئا. جهڙوڪ وڏيرو جڙيو ۽ عيسو فقير ميربحر - پر اسان جي لاغرڙائيءَ ۽ غفلت وچان اهي راه رباني وٺي ويا، ۽ ڪنهن به انهن مان بخرو نه ورتو. سال ۱۹۳۱ع ۾ آڪٽوبر واريءَ تعطيل ۾ وطن وڃڻ ٿيو، اتي اوچتو پور آيم ته چوند پنهنجيءَ فرصت جا ٻه - ٽي ڏهاڙا پراڻن شاعرن جي ڪلام گڏ ڪرڻ ۾ سڃايا خرچ ڪريان. چاچي ندي (نظام الدين) کي اهڙا گهڻا نُڪتا ياد آهن، تنهن وٽان رمضان ڪنير جو ڳچ ڪلام، امير علي شاه، احمد علي، نورمحمد ۽ پير امين محمد جون ڪافيون، ۽ ٻيا گفتا هٿ ڪيم. اهڙيءَ طرح، ڏاڏي محمد صديق وٽان رمضان ڪنير، حافظ ولي ۽ عثمان جون ڪافيون لڪيم. باقي هرڻيءَ جو معجزو ۽ ڪانگ جا ٿيڻي ڪلما، اوائلي شاگرديءَ جي ڏينهن ۾ قلمبند ڪيا هئم. انهن مان هرڻيءَ جو معجزو ۽ ڪانگ جو ٻيو ڪلمو، ڏاڏي محمد صديق وٽان لکيا هئم. پهريون ڪلمو بابي کي ياد آهي، ۽ ٽيون ڪلمو، مرحوم هارون لاءِ مرحوم پيربخش ڪٽيءَ وٽان اتاريو هوم. موڪل جي پڄاڻي آئي، ۽ باقي ڏاڏو حاجي سائينڌڻو رهجي ويو. خيال هوم ته آئيندي سندس پڪي فصل مان ڪي سنگ لٽندس، پر هن جي حياتيءَ وفا نه ڪئي، ۽ بمبئيءَ موٽڻ کان پوءِ ستت سندس لاڏاڻي جو ٻڌوسون؛ نه ته هو ڳالهين جو ڳهيڙ، ۽ نقلن نظيرن ۾ بينظير هو، ۽ سندس صحبت به غنيمت هئي - خدا شال مرهيس، ۽ جنت ۾ جاءِ ڪريس! چاچي ندي ته ٿڌو ساهه کڻي چيو ته ”ابا، هينئر اسين قبر جي ڪنڌيءَ تي ويٺا آهيون، اڳيان دفتر دلين تان ڌوبي ويا؛ ۽ دلگهريا سنگتي، جن سان حال اورجي ۽ هنئين جا غبار لاهجن، سي سڀ برقعو مٽائي ويا: جنڊُ آهي آهڙي سان، ۽ گذريل ڳالهيون ۽ ڳڻ تڏهن ياد پون، جڏهن ڪو اهڙو موقعو ملي، ۽ ڪو همدم همراه هجي، جو وٽ - وراڻي ڪري - (پوءِ هيءُ بيت پڙهيائين):

او تڙ پيرم اپار، هينئر وٺ لٽي ويو،
هئا هنياريءَ وچ ۾، پريم تنهنجا پار،
سُتي پير نه سار، تيلانهه وهه وهي ويو!

”هينئر تون آيو آهين جو اها تند تنواري اٿئي، نه ته اهڙين ڳالهين
کي کير ٿو پڇي.“

هينيان گڏ ڪيل بيت، جي ڪلام ۾ نه ڏنا ويا آهن، ۽ جي پڻ درج
ڪيل ڪلام وانگي اڃا ڇاپي جي منهن نه آيا آهن ۽ نڪي مشهور ٿيا آهن،
سي تهيد ۾ انهيءَ لاءِ اٿيان ٿو ته نوجوان پڙهندڙ انهن مان حظ وٺن؛ ۽
منجهن اتساهه جاڳي، جو اهڙي ڪم لاءِ ڪمڪشي ڪن، ۽ اهڙا دُرلپ
هيرا، جي اسان جي غفلت وچان غائب ٿيندا ٿا وڃن، تن جي تلاش ڪن،
افسوس جو جلاوطنيءَ ۾ وڌيڪ نٿو ڪري سگهجي:

اصل موجودات

سنگ به، ٻوڙو هڪڙو، ذاتيون لک هزار،
ثابت پڪا سنگ ۾، ڪٿا ساڻ قرار،
ٻڌي ڳاهه فراق جي، ڪيائون ڌارو ڌار،
نه ڄاڻان بيهار، ته کير ملندا ڪن ڪي!
انهن چئن ستن ۾ ڪيترو فلسفو ۽ دانائي ڌريل آهي، تنهن جو پڙهندڙ خود
اندازو ڪري سگهندا.

ملڪو، مجاور، ۽ ڪانءُ

مُلو، مجاور، ڪانءُ، ٽيئي اکر هيڪڙي،
هو ست نه اچي سيگَ جي، هو نينهن نه ڳنهي نانءُ،
هو هلي ڪين حفظ ساڻ، پُرجهي ڌري نه پانءُ،
اهڙو نلهو ٿانءُ، پڇي ڪٿي پورا ڪجي!
هن بيت مان وڌن جي آزمودي جي پروڙ پوي ٿي، ته سندين شاهدي جي قوت
ڪيتريقدر نه زور هوندي هئي.

سورن جا ڍاڪون

اڻ سانپر لاڪون، سور مٽيءَ کي سنجريا،
وڃن نٿا وِسر مون، تر جيڪا تاڪون،
اديون، ”ابوبڪر“ ڇي، ڪيم فراقن ڦاڪون،
سور ڍڪي ڍاڪون، پيڪن منجهه پڙي ڏنا!
شاهه صاحب، ڪنهن وقت گرڪو ٻڌندي چيو:
تون وڃين ٿو گهٽ، تو مون کي چونه ٻڌائينو،

ته تنهنجا سڀني سَنَد، هُنَد سڀ مڙهايم سون ۾؟
کرکي زبان حال سان جواب ڏنو:

الله جي آس ڪري، جڏهن مون ٿي وڌائون لار،
رکي ميخ سندان تي، گهڻو ڪٽيس لُهار،
هڪڙي چَر چيري سندي، ٻيو مُترڪن جي مار،
تهان پوءِ تنوار، مون ۾ پيئي پر جي!

جوپن کي جُٽاءِ نه آهي

هِي هِي، جوپن! جاڙ ڪيتوئي، چورا ڪر اويس چوڙ ڳيون؛
مِنَ پانیا هلسين توڙ تائين، پر يار يارانا توڙ ڳيون؛
حُسن حُشمت لُت تَتِيوئي، ماهه رڳان دا روڙ ڳيون؛
لوهه ڪُنون لڳ ڏاڍي هئي، سي هيڻي هڏا لَوڙ ڳيون؛
ڪالي ڪيڏ ڪلور ڪيتوئي، اُچي وال وڪوڙ ڳيون؛
هرڪا آکي 'ماما' 'چاچا'، جُن اها پي جوڙ ڳيون؛
ڪنهن دي نال وفا نه ڪيتوئي، ڪُل ڪُون نيٺ نهوڙ ڳيون؛
"حمل" دا دل حال نه پچ، مِهر مَتان منهن موڙ ڳيون.

سيڪنهن کي هلڻو آهي

اهين زمين سر صاحب آئي، ڪا هي ڪُل تنان دي؛
ڪير هوني وٽ ڳڻي ڪاڏنهن جو، تون ٻينين جاءِ چنان دي؛
لڪ "ڪروڙين لڏ" ڳڻي، ڪنه ولدي خبر نه آندي؛
هرهڪ آيا هيٺ زمين دي، جو خاڪ ڳڻي ڪُل ڪاندي؛
"حمل" هڪڙي چوڙ ويندي، جو اُنندي وار پنهاندي.

ڪڏهن ڪيئن، ڪڏهن ڪيئن

ڪڏان شير شڪر ڪنا مَنا هياسين، ڪڏان ڪار ڪنا ڪاري؛
ڪڏان تُرندي هون بيچ ڦُلان دي، ڪڏان بار ڪنا باري؛
مار نه تازي، اُڏار نه اسان نون، ميان 'باهو'، اسه آبي اڏن هاري.
اهڙا گهڻا سخن ماڻهن جي سين ۾ ستل آهن - آهي ڪو، جو انهن
کي جاڳائي، نظاري نروار ڪري!

هاڻي، هن انتخاب لاءِ به ٿي حرف چوڻا آهن: انتخاب ڪرڻ ۾ هيءُ
ڳالهه مدنظر رکي ويئي آهي ته سنڌي ٻوليءَ جون خوبيون نروار ٿين؛ ۽ اگرچہ

پيءُ کي پراڻي ۽ جوئر جي آڻي سان مشابھت ڏني ويئي آهي، ته به ڏسجي
منجهس استعداد ڪيترو آهي، ۽ ڪهڙا نازڪ خيال منجهس ادا ٿي
سگهندا. اڪثر اهڙو ڪلام گڏ ڪيو ويو آهي، جو صاف ۽ نفيدار آهي،
جنهن کي سڀڪو ذوق ۽ شوق سان جهونگاري سگهي، ۽ جنهن جي عبارت
۽ طرز آئيندي لاءِ مثال ٿئي. اڳوڻن شاعرن جي ڪلام کي پوين جي ڪلام
تي ترجيح ڏني ويئي آهي، ڇاڪاڻ جو اهو اجائيءَ تڪبديءَ کان عاري آهي
۽ سنڌي ٻوليءَ جي طبع تي موزون آهي. هاڻوڪا شاعر گهڻو ڪري سگهڙ
آهن: جيستائين ڪلڪ ۽ مس هٿ ۾ کڻي، ڪاغذ تي قافين جي لائين نه لکن،
تيسين نظر به لڳي گهڙي وانگر کين لغام وجهڻ نه ڏئي- پوءِ به، گهڻيءَ
قلمخراشيءَ بعد، مس مس سنوت ۾ اچين. مگر، اڳين لاءِ شعر اندر جي اُچل
هو- گوريا وحيءَ وانگر سندن دل تي لتو ٿي. سندن قلب کليل هو، ۽ زبان
روان. بس، امنگ آيو، ۽ شعر جا موتي بي اختيار سندن زبان مان ٻاهر
نڪتا؛ ۽ جهڙي سانچي جا لائق هئا، تهڙي ۾ پلٽيا. بحر ۽ قافين جي کين
ڪاڻ ڪانه هئي- بلڪ بحر ۽ قافيو سندن سلامي هئا. انهيءَ ڪري ئي
سندن ڪلام ۾ رواني، ميناج ۽ زور آهي، جو موجود شاعرن ۾ مشڪل
لپندو. بيشڪ بحر، وزن ۽ ٽڪيندي شعر لاءِ ضروري آهن؛ پر انهن سان گڏ
جيڪڏهن دلي جوش ۽ روحاني ريلو نه هوندو، ته شعر اڀوڳو ۽ آلوڻو ٿي
پوندو. تنهنڪري، شاعرن کي گهرجي ته رڳو بدن ۽ بحرن کي ڇهڻي نه پون،
پر ذوق پرائين، ۽ معنيٰ مطلب جو لحاظ رکن. خود اڳين شاعرن به بي اختيار
اهڙا شعر چيا آهن، پر انهن جي معنيٰ ۽ مطلب کي هرگز هٿان نه ڇڏيو آهي.
هن کان وڌيڪ ضروري ڳالهه آهي، ته شاعرن کي گهرجي ته پنهنجي شعر جي
دائري کي گهڻو وسيع ڪن. گل ۽ بلبل جي ڳلا، موهومي معشوقن جا ماڻا ۽
ناز نخرا، خط ۽ خال جون خوبيون، ۽ چپن جي تعريف- اهي سڀ پراڻيون
ڳالهيون آهن، جن کي شاعرن گهڻو پٽاڙيو ۽ کوهيو آهي: انهن کي ڇڏي،
نون نون مضمونن تي شعر گوئي ڪئي وڃي. مرحوم شمس العلماء مرزا
قليچ بيگ انهيءَ باري ۾ گهڻي قدر ڪيو آهي، جنهن جو احوال سندن
تذڪري ۾ ڏنو ويندو؛ ۽ ’بيوس‘ پڻ گهڻي حس لهڻي. اميد اٿئون ته ٻيا
شاعر، جن مان گهڻا هن بندي جا پڻ واقف آهن- جهڙوڪ ’فاني‘،
'مسافر'، 'نياز'، 'رفعت' وغيره. ۽ جن جي ڪلام کي هن محدود
انتخاب ۾ گنجائش نه ڏني ويئي آهي، سي به ساڳي طرز اختيار ڪندا.

سيد ميران محمد شاهه، مسٽر حيدر بخش جتوئيءَ ۽ مسٽر

‘بيوس’ جو شڪرگذار آهيان، جو پنهنجن نظمن ڇپڻ جي موڪل ڏني
 آخر ۾ آرزو اٿم ته پڙهندڙ هن منهنجي جرئت تي خندو نه وٺن، ۽ عيب جو
 ۽ نڪتہ چينيءَ کي نظرانداز ڪري؛ سهو ۽ خطا تي چشم پوشي ڪن.
 واللہ الموفق الصواب.

مسود الاوراق

عمر بن محمد دائو پوٽو

بانڊرا،

جون، ۱۹۳۲ع